

# دینداری کے دو دن<sup>2</sup> حریں مال و حب جاہ

مؤلف  
حضرت مولانا اعجاز احمد صاحب عظیمی  
(متوفی ۲۸ ربیع ثانی)  
(بائی: مدرسہ سراج العلوم، پچھر، مٹلخ مسون، بیوپی)



فرید بکرڈ پو (پرانیویں) لمیڈ

# دینداری کے دو شہمن

حرصِ مال و حبِ جاہ

مؤلف

حضرت مولانا اعجاز احمد صاحب عظیم (م: ۲۸ ستمبر ۱۳۹۷ء)  
(بانی: مدرسہ سراج العلوم، چھپرہ، ضلع منیوالی)

ناشر

مکتبہ ضیاء الکتب، خیر آباد، ضلع منیوالی (یونی)

پن کوڈ: 276403 موبائل: 9235327576

## تفصیلات

دیندادی کے دو شمن	:	نام کتاب
حضرت مولانا عباز احمد صاحب عظیٰ علیہ الرحمہ	:	مؤلف
40	:	صفحات
۲۰۰۸ء	:	طبع اول
۲۰۱۵ء	:	طبع دوم
مکتبہ ضیاء الکتب، خیر آباد، ضلع منو (یوپی)	:	ناشر
40/=	:	قیمت

### ملنے کے پتے

- ☆ فرید بک ڈپو پڈوی ہاؤس، دریا گنخ، نئی دہلی ۲
- ☆ کتب خانہ نعیمیہ دیوبند
- ☆ مکتبہ ضیاء الکتب، مدرسہ سراج العلوم چھپرہ ضلع منو یوپی 9235327576
- ☆ مکتبہ اہمیم صدر چوک منونا تھنہ بھنجن 9236761926
- ☆ مولانا محمد خالد قادری مکتبہ دارالرقم، اسلام آباد (ڈکھنا) جون پور 9554983430

## فہرست مضمایں

☆	پیش لفظ (مولانا ضیاء الحق خیر آبادی)	۳
۱	حُرْصِ مَال	۶
۲	ش	۱۰
۳	ش کی تشریع	۱۰
۴	حب جاہ	۱۱
۵	حب جاہ کی دو صورتیں	۱۱
۶	علماء سوء کے اوصاف	۱۳
۷	خوشامد اور جھوٹی تعریف	۱۷
۸	اللہ کی بندگی اصل ہے	۱۹
۹	علم و عمل کی نمائش	۲۱
۱۰	فتولی دینے سے احتیاط	۲۵
۱۱	علماء کے روابط حکومت سے	۲۷
۱۲	حکام کے دربار کی حاضری	۲۹
۱۳	عرض مترجم	۳۱
۱۴	تقویٰ کی نمائش	۳۲
۱۵	تو اخشع بہ نیت تکبر	۳۶
۱۶	محبت دنیا	۳۶
۱۷	آخرت کی حرص	۳۸
۱۸	حُرْصِ دُنْيَا کا علاج	۳۸



## پیش لفظ

علامہ زین الدین ابو الفرج عبد الرحمن بن شہاب الدین بغدادی ثم دمشقی (۱۳۷۴ھ- ۹۵۷ھ) جو علامہ ابن رجب حنفی کے نام سے مشہور ہیں، علاء حنابلہ میں ایک امتیازی شان کے مالک تھے۔ بغداد میں پیدا ہوئے اور دمشق میں وفات پائی۔ ان کی متعدد تصانیف ہیں، جن میں طبقاتِ حنابلہ اور جامع العلوم والحكم کو خاص اہمیت حاصل ہے، مؤخر الذکر کتاب امام نووی کی الریعن کی شرح ہے، علامہ موصوف نے اس میں مزید دس احادیث کا اضافہ کیا ہے، اس طرح یہ پچاس احادیث کی شرح پر مشتمل ہے۔ اس کے علاوہ انہوں نے متعدد ایسے رسائل بھی لکھے جو ایک ایک حدیث کی شرح پر مشتمل ہیں، ان میں سے آٹھ رسائل طبع ہو چکے ہیں اور اتنے ہی غیر مطبوعہ ہیں۔ (دیکھ جامع العلوم والحكم، ص: ۲۳، تحقیق: شعیب الارناڑ ط)

یہ کتابچہ بھی ان کے ایک ایسے رسالہ کا ترجمہ جو حضرت کعب بن مالکؓ سے مردی اس حدیث کی شرح پر مشتمل ہے: عن کعب بن مالک الانصاریؓ قال : قال رسول الله ﷺ: ما ذیبان جائعان اُرسلا فی غنیم بافسد لها من حرص المرء علی المال والشرف لدینه (احمد، نسائي، ترمذی، ابن حبان) (ترجمہ اگلے صفحہ پر ملاحظہ ہو)

جس میں حرمی مال اور حب جاہ کی تباہ کاریوں اور اس کے مضرات کا تفصیلی جائزہ لیا گیا ہے۔ یہ رسالہ اس لائق ہے کہ ہر ایک کے مطالعہ میں رہے، بالخصوص حضرات اہل علم کے اس کی اہمیت کے پیش نظر استاذی حضرت مولانا ابیاز احمد صاحب عظیمی علیہ الرحمہ نے اسے اردو میں منتقل کیا اور اس پر بیش قیمت اضافات بھی کئے۔ اس سے قبل یہ ماہنامہ انوار العلوم جہانانگ اور ماہنامہ ضیاء الاسلام شیخوپور میں شائع ہو چکا ہے، اور اب یہ کتبہ ضیاء الکتب خیر آباد ضلع منو سے شائع ہو رہا ہے۔ باری تعالیٰ اس کے نفع کو عام فرمائیں اور اس کے مندرجات پر عمل کی توفیق بخیں۔

ضیاء الحق خیر آبادی

۲۱ ربیع الثانی ۱۴۳۳ھ مطابق ۱۵ فروری ۲۰۰۶ء

الحمد لله رب العالمين و صلى الله على سيدنا

محمد واله وصحبه أجمعين

عن كعب بن مالك حضرت كعب بن مالك النصاري<sup>ج</sup> جناب الانصارى<sup>ق</sup> قال: قال نبى كريم ﷺ سے روایت کرتے ہیں کہ آپ نے ارشاد فرمایا کہ بھوک سے رسول اللہ ﷺ: ما ذبان جائعان اُرسلافی غنم بافسد لها من حرص المرء على المال والشرف لدینه (احمد، نسائی، ترمذی، ابن حبان) حرص جاه (مرتبہ کی ہوں) بتاہ کرتی ہے۔

یہ حدیث حضرت کعب کے علاوہ حضرت عبد اللہ بن عمر، حضرت عبد اللہ بن عباس، حضرت ابو ہریرہ، حضرت اسامہ بن زید، حضرت جابر، حضرت ابو سعید خدری، حضرت عاصم بن عدی رضی اللہ عنہم اجمعین سے بھی کم و بیش انھیں الفاظ میں مروری ہے۔

حضرت جابرؓ کی حدیث کے الفاظ یہ ہیں:

ما ذبان ضاريان ياتيان دو خونوار بھیڑئے، اگر بکریوں کے گلے فی غنم غاب رعاء ها میں جا پڑیں، اور ان کے چرواہے بافسد للناس من حب غائب ہوں، جب بھی وہ اتنی بتاہی نہیں الشرف والمال لدین مچا سکتے، جتنی کہ مؤمن کے دین کیلئے المؤمن. مال اور مرتبہ کی ہوں بتاہی مچا دیتی ہے۔

رسول اللہ ﷺ نے اپنے مجرمانہ اسلوب میں، اس بات کی بیان فرمائی

ہے کہ بندہ مومن دنیا میں حبِ مال و جاہ کی حرص میں گرفتار ہوتا ہے، تو اس کے دین و ایمان کو کیسا نقصان پہنچتا ہے؟ یہ نقصان کسی طرح اس نقصان سے کم نہیں ہے، کہ چواہے غائب ہوں، اور بکریوں کے رویڑ میں دو خونخوار اور بھوکے بھیڑتے جا پڑیں، اور وقت بھی مشلاً رات کا ہو۔ ظاہر ہے کہ رات بھر بکریوں کو چیرتے پھاڑتے رہیں گے اور مشکل ہی سے کوئی بکری بھیڑیوں کی درندگی سے نج سکے گی۔

یہ اطلاع نبی کریم ﷺ دے رہے ہیں کہ مال و جاہ کی حرص سے دین و ایمان کو جس بتا ہی اور صدمہ کا سامنا کرنا پڑتا ہے، وہ بکریوں کی اس بتا ہی سے کسی طرح بھی کم نہیں ہے، جو بھیڑیوں کی خون آشامی کے ہاتھوں انہیں پہنچ سکتی ہے بلکہ یا تو اس سے زیادہ ہو گی یا کم از کم اس کے برابر۔

مقصد یہ ہے کہ جس طرح بھیڑیوں کی درندگی سے شاید و باید ہی کوئی بکری نجات پاسکتی ہے، اسی طرح حبِ مال اور حبِ جاہ کا بھیڑیا، جب انسان کے دین پر حملہ آور ہوتا ہے، تو بہت مشکل ہے کہ اس کی دینداری کا کوئی حصہ صحیح و سالم رہ جائے، اللہ اکبر کس قدر سخت تحریر و تغییف ہے حرصِ مال و جاہ سے۔

**حُرْصِ مَال :** حرصِ مال کی دو صورتیں ہیں، ایک یہ کہ آدمی مال کی شدید محبت کا شکار ہو، اور اس کے نتیجے میں مال کمانے میں بے تحاشہ مرتا کھپتا ہو، پھر گوکماٹی کے طریقے سب مباح اور جائز ہوں، لیکن تحصیل و کسب میں اسے ایسا انہاک اور غلو ہو، جیسے مقصودِ زندگی یہی ہو، بعض روایت سے معلوم ہوتا ہے کہ رسول اللہ ﷺ کا مذکورہ بالا ارشاد، ایسے ہی ایک واقعہ کے پس منظر میں ہوا تھا، چنانچہ حضرت عاصم بن عدی کی روایت طبرانی نے نقل کی ہے کہ انہوں نے خیر کی زمین میں سے سو حصے (جو مجاہدین میں تقسیم ہوئے تھے) خرید لئے تھے۔ نبی کریم ﷺ کو جب اس کی اطلاع ہوئی تو آپ نے فرمایا کہ: اگر بکریوں کا مالک بکریوں سے جدا ہوا اور ان میں دو خونخوار بھیڑتے جا پڑیں، تو بھی ووہ انھیں اتنا تباہ نہیں کر سکتے، جتنا مسلمان کے دین کو جاہ و مال کی طلب بر باد کرتی ہے۔

چیز بات یہ ہے کہ حرص مال میں اگر کوئی خرابی نہ ہوتی بھی یہی مصیبت کیا کم ہے کہ آدمی کی بیش تیمت اور انمول عمر مال کی طلب و جتو میں ضائع ہو جائے جبکہ وہ اسی زندگی میں آخرت کے بلند درجات اور لازوال نعمتیں بھی حاصل کر سکتا ہے، لیکن اس نے یہ قیمتی لمحات ایک ایسی چیز کی تلاش و طلب میں گنوادے، جو اس کی پیدائش سے پہلے کبھی جا چکی تھی، اور ہزار کوشش کے بعد بھی وہ اپنی قسم سے زیادہ ہرگز نہیں پاسکتا، پھر اس نے کما بھی لیا، تو اسے کیا فائدہ ملا؟ آخر دوسروں کے لئے چھوڑ کر چل دے گا۔ حساب اس کی گردان پر ہو گا، اور لطف دوسرے اٹھائیں گے۔

غور کرو! جس نے اس کی کمائی پر قبضہ کیا، وہ تو اس کی تعریف شاید کبھی کرے، جہاں یہ ہو نچا ہے وہاں شاید ہی اسے معدود سمجھا جائے، سوچو تو سمجھی! کیا افسوسناک خسارہ ہے۔ (۱) حریص اپنے قیمتی اوقات کو مال جمع کرنے میں گنوادیتا ہے، اور اس کے لئے خود کو بڑے بڑے خطرات میں ڈالتا رہتا ہے، کسی نے اچھی بات کہی ہے کہ غربت یہ نہیں ہے کہ آدمی کے پاس مال نہ ہو، ..... بڑی غربت یہ ہے کہ آدمی کے پاس دین کا سرمایہ ہو، کسی مردانا سے جب یہ کہا گیا کہ فلاں شخص نے بہت سارا مال جمع کر لیا ہے تو اس نے کہا کہ اس کے خرچ کرنے کی عمر بھی حاصل کر لی ہے یا نہیں؟ لوگوں نے کہا نہیں، تو اس نے کہا پھر تو اس نے کچھ نہیں حاصل کیا۔

#### ایک اسرائیلی روایت ہے:

(۱) یعنی مال کا حریص، رات دن ایک کر کے دھن دولت کا ابزار لگاتا ہے، لیکن اس سے اس کو حاصل کیا ہوتا ہے، اس کے مرنس کے بعد سارا سرما یہ وارثوں میں تقسیم ہو جاتا ہے، اور چونکہ مال کا حریص خیر سے محروم ہوتا ہے، اس لئے ورثاء اس کے احسان سے متنازع رہا کیا ہوتے، ائمہ موقع بے موقع دبی یا کھلی زبان سے شکایت ہی کرتے ہیں، یہاں کا حال تو یہ ہوا۔ آخرت میں خدا کے پاس حاضر ہوا ہے، لوگوں کا حق مار کر پھو نچا ہے، وہاں کیا توقع ہے، اب اس کے پاس عذر ہی کیا ہے؟ یہی ہے دنیا و آخرت کا خسارہ! جن کے لئے تنکا تنکا جمع کیا انہوں نے بھی کچھ صلح نہ دیا، اور جس کے لئے کچھ کیا ہی نہیں اس سے صلح مانگنے کا منہ ہی کیا ہے۔ اعاذنا اللہ منه

## الرزق مقسوم والحریص محروم، یا ابن آدم اذا افنيت عمرک فی طلب الدنیا فمتی تطلب الآخرة.

روزی تقسیم ہو چکی ہے اور حریص محروم ہے، اے آدم کے بیٹے! جب تو اپنی عمر طلب دنیا میں فنا کر دے گا تو طلب آخرت کے لئے کب وقت نکالے گا۔ جب تم دنیا میں نیکیوں سے عاجز رہ گئے تو بتاؤ قیامت کے دن کیا کرو گے؟

حضرت عبد اللہ بن مسعود رض فرماتے ہیں کہ یقین کا درجہ یہ ہے کہ تم خدا کو ناراض کر کے مخلوق کو راضی کرنے کے درپے نہ ہو۔

مترجم عرض کرتا ہے، کہ حضرت امیر معاویہ رض نے حضرت ام المؤمنین عائشہ صدیقہ رض سے درخواست کی کہ مجھے کچھ فخری صحیح لکھ کر دیجئے، انہوں نے تحریر فرمایا کہ:

اما بعد! جو شخص اللہ کو ناراض کر کے مخلوق کو راضی کرنا چاہتا ہے، تو اللہ تعالیٰ تو اس سے ناراض ہوتے ہی ہیں، مخلوق کو بھی ناراض کر دیتے ہیں پھر اس کی مدح و شناختے والا ہی اس کی نذمت کرنے لگ جاتا ہے، اور جلوگوں کی ناراضگی کی پرواہ نہ کر کے، محض اللہ کو راضی کرنے کی فکر میں رہتا ہے، اس سے اللہ تعالیٰ تو راضی ہوتے ہی ہیں، مخلوق کے دل میں بھی اس کی رضاوی دیتے ہیں۔

اور جو روزی خدا نے تمہیں عنایت فرمائی ہے، اس پر کسی دوسرا کی حمد و شناخت کرو اور جو کچھ خدا نے نہیں دیا اس پر کسی اور کو برا بھلامت کہو، (۱) کیونکہ روزی کو نہ تو کوئی (۱) غیاث الدین بلبن کے دربار میں کسی بزرگ نے ایک سفارش لکھی، اس کامتن یہ ہے رفع قضیتہ الی اللہ ثم الیک، فان اعطيتہ فالمعطی هو اللہ وانت المشكور وإن منعه فالمانع هو اللہ وانت المعدور۔ اس شخص کا معاملہ اولاد میں نے اللہ کے حضور پیش کیا، پھر آپ کے پاس بیٹھ رہا ہوں، اگر اس کو آپ نے عطا فرمایا، تو دینے والے تو اللہ ہیں، اور ہم آپ کے شکر نزار ہوں گے اور آپ نے نہیں دیا، تو مانع اللہ ہیں، اور آپ معدور ہوں گے۔

سبحان اللہ! یہ توحید ہے، جو کچھ ہمیں ملا، خواہ کسی ہاتھ سے ہو، کسی سبب سے ہو، دینے والا درحقیقت اللہ ہے، اور جو کچھ ہمیں ملا، خواہ رکاوٹ کسی وجہ سے ہو، خدا نے نہیں دینا چاہا، پھر کسی کو ملامت کرنے کے کیا معنی؟ کاش ہم لوگ اس بات کو سمجھ لیتے تو شکاریوں کا پشتارہ جو ہر شخص لادے پھرتا ہے، اس کے بوجھ سے بالکل آزاد ہو جاتا۔

حرص کھنچ سکتی ہے، اور نہ کسی ناراض کی ناراضگی روک سکتی ہے، اللہ تعالیٰ نے خوشی اور اطمینان کو یقین اور رضا میں رکھ دیا ہے، اور نہ غم کوشکوک و شبہات اور ناراضگی میں۔

کسی بزرگ کا ارشاد ہے کہ جب تقدیر برحق ہے، تو حرص یقیناً باطل ہے، اور جب فریب اور دھوکہ انسانوں کی طبیعت ہے، تو ہر ایک پ्रاعتماد کر لیتا بڑی عبادت کی بات ہے اور جب موت ہر ایک کے پیچے گلی ہوئی ہے، تو دنیا میں مطمئن رہنا بدترین حماقت ہے۔

حضرت عبدالواحد بن زید خدا کی قسم کھا کر ارشاد فرماتے تھے آدمی دنیا کا حریص ہو! یہ میرے نزدیک اس کے شدید دشمنوں سے زیادہ خطرناک چیز ہے، فرماتے تھے کہ بھائیو! کسی حریص کے اوپر اس کے مال و ثروت اور دولت و وسعت کے باعث رشک نہ کرو۔ بلکہ کر سکو تو افسوس کرو کہ آج یہ ایسا کام کر رہا ہے، جو کل (آخرت میں) اسے بر باد کر کے رہے گا۔ اور وہ ناجھی کے وجہ سے اکٹ رہا ہے، فرماتے تھے کہ حرص کی دو قسمیں ہیں، حرص فاجع، اور، حرص نافع، حرص تو یہ ہے کہ آدمی اللہ کی طاعت کا حریص ہو، اور حرص فاجع یہ ہے کہ آدمی دنیا کا حریص ہو، دنیا کا حریص درحقیقت عذاب میں بنتا ہے، کیوں کہ وہ اپنی بڑی ہوئی مشغولیت کے باعث نہ دنیا میں کبھی مسرت و شادمانی کا موقع پاتا، اور نہ آخرت کے لئے وقت کو فارغ کر پاتا، نتیجہ یہ ہے کہ اسے نہ آخرت کی خوشی ملتی اور نہ دنیا کی مسرت۔

ایک عقلمند اپنے ایک بھائی کو جو حرص دنیا میں گرفتار تھا لکھا کہ تم دنیا کی حرص میں بنتا ہو کر اس کے خادم بنے ہوئے ہو، اور وہ تمہیں دھکے دے رہی ہے، کبھی امراض کی صورت میں، کبھی اعراض کی صورت میں، کبھی آفات اور بلاوں میں ڈال کر ایسا معلوم ہوتا ہے کہ تم نے کبھی کسی حریص کو محروم اور کسی زاہد کو خوشحال نہیں دیکھا ہے، اور نہ یہ دیکھا ہے کہ مالدار بھی مرجاتا ہے، اور غریب بھی عمر بسر کر لے جاتا ہے۔

ایک دیہاتی نے حرص کے سلسلے میں اپنے بھائی پر خفا ہوتے ہوئے کہا کہ تم طالب بھی ہو اور مطلوب بھی ہو، تم مطلوب تو ایسی چیز (موت) کے ہو، حس سے نجح کر تم بھاگ نہیں سکتے، اور طالب ایسی چیز کے ہو، حس کی ذمہ داری دوسرے کے سر ہے (یعنی خدا پر) میرے

بھائی! کیا تم نے کسی حریص کو محروم اور کسی زاہد کو بامار انبیاء دیکھا ہے، کسی حکیم کا قول ہے کہ سب سے طویل رنج و غم حاسد کی قسمت ہے، اور خشگوار زندگی قناعت پسند کا نصیبہ ہے اور تنکا لیف پر سب سے زیادہ صبر حریص کو کرنا پڑتا ہے، اور سب سے پُر لطف زندگی تارک دنیا کی ہوتی ہے، اور سب سے زیادہ ندامت عالم بے عمل کو ہوگی۔

**شح:** ہوس مال کی دوسری قسم یہ ہے کہ آدمی حلال اور جائز طریقوں سے تجاوز کر کے حرام اور ناجائز طریقوں میں جا پڑے، اور حقوق واجبہ کی ادائیگی میں کوتا ہی کرنے لگے، قرآن میں اس کیفیت کو، ”شح“ سے تعبیر کیا گیا ہے، اللہ تعالیٰ کا ارشاد ہے:

وَمَنْ يُّؤْقِ شُحَّ نَفْسِهِ جو شخص شح نفس سے بچالیا گیا، یہی

فَأُولَئِكَ هُمُ الْمُفْلِحُونَ لوگ کامیاب و بامراد ہیں

حضرت عبد اللہ بن عمرؓ رحمۃ الرحمٰن رحمۃ الرحمٰن علیہما السلام تھے ہیں کہ نبی کریم ﷺ کا ارشاد ہے کہ: شح سے بچو، اس لئے کہ اگلے لوگوں کو اسی شح نے بتاہ کیا، اسی رذیلہ نے اسے قطع رحمی پر آمادہ کیا، اور وہ اس میں مبتلا ہوئے، اسی نے بخل پر ابھارا اور وہ اس میں پڑے، اسی نے فسق و فجور کی راہ دکھائی اور وہ اس پر چل پڑے۔ (ابوداؤد)

حضرت جابرؓ اس طرح نقل کرتے ہیں کہ:

”شح سے بچو، اسی نے اگلوں کو ہلاک کیا، اس رذیلہ نے لوگوں کو اس نوبت تک پہنچا دیا کہ آپس میں خونریزیاں کیں اور حرام کو حلال کر لیا۔“

**شح کی تشریح:** علماء فرماتے ہیں کہ شح اس بے محابا اور شدید حرص کا نام ہے جس میں نہ حرام کی پرواہ ہو، اور نہ حقوق کی ادائیگی کی فکر! درحقیقت شح نفس کا ایسا رذیلہ ہے کہ انسان کو حلال اور جائز چیزوں پر قناعت نہ کرنے دے، بلکہ اس کو ابھارا بھار کر حرام اور ناجائز چیزوں میں الجھاٹا رہے، ظاہر ہے حق تعالیٰ نے ہمارے واسطے کھانے پینے اور لباس و نکاح کے باب میں پاکیزہ چیزوں کو حلال اور ناپاک اور خبائث کو حرام کر رکھا ہے، اور یہ بات کسی طرح جائز نہیں ہے کہ ناقن کسی کا مال ہضم کر لیا جائے، یا اس کا خون ضائع کیا

جائے، پس جس کی کدوکاوش مباحثات کے دائرے میں رہی، وہ تو مومن ہے، اور جس نے تجاوز کر کے غلط راہیں اختیار کیں، وہ شیخ مذموم، میں جاپڑا، جو کہ ایمان کے منافی ہے، چنانچہ نبی کریم علیہ الصلوٰۃ والسلام نے اطلاع دی کہ شیخ آدمی کو قطع رحی، فرق و فجور اور بجل پر برائیگختہ کرتا ہے۔ بجل کیا ہے؟ اپنے مال کو خرچ کرنے سے بلا وجہ روکنا، اور شیخ کیا ہے؟ دوسرے کے مال کو ناحق دبایتیا، بعض لوگوں نے شیخ کو "راس المعااصی" (گناہوں کی جڑ) کہا ہے، شیخ اور بجل کی تفہیم حضرت عبد اللہ بن مسعودؓ سے منقول ہے، حضرت ابو ہریرہؓ، آنحضرت ﷺ سے نقل کرتے ہیں کہ:

لَا يجتمع الشَّحُ وَ الْإِيمَانُ فِي  
أَيْمَانٍ أَوْ شَحٍ دُونُوْنَ كَسَيْ مُؤْمِنٍ مِّنْ  
مُؤْمِنٍ جَمِيعٌ نَّبِيِّنَ هُوَ سَكِّتَ

دوسری حدیث میں ہے کہ:

**اَفْضَلُ الْايْمَانِ الصَّبْرُ وَ السَّماحةُ**

بہترین ایمان صبر اور سماحت ہے  
صبر کا مطلب ہے حرام چیزوں سے پر ہیز کرنا، اور سماحت نام ہے واجبات کے ادا کرنے کا، بعض لوگوں نے شیخ اور بجل کو ایک ہی چیز بتایا ہے، لیکن درحقیقت یہ دونوں علیحدہ علیحدہ صفات ہیں۔ مال کی ہوس جب بڑھ کر شیخ کے درجے تک پہنچ جاتی ہے، تو دین اور ایمان میں نقص اور فتو رواق ہو جاتا ہے۔ پھر ایمان بہت تھوڑا سا باقی رہ جاتا ہے۔

**حب جاہ:** حب جاہ کی تباہ کاریاں حرص مال سے بھی بڑھ کر ہیں، آدمی کے دل میں دنیا کی سر بلندی، رفتعت و علو اور لوگوں پر حکومت کرنے کی خواہش کا ہونا، ہوس زر کے مقابلے میں زیادہ خطرناک اور مضر ہے اور اس سے دامن کا بچانا مشکل بھی ہے۔ بسا اوقات آدمی جاہ و مرتبہ کے حصول کیلئے مال کی قربانی کو بخوبی گوارہ کر لیتا ہے۔

**حب جاہ کی دو صورتیں:** حب جاہ کی بھی دو صورتیں ہیں، ایک یہ کہ حکومت و ریاست اور دولت و ثروت کو ذریعہ بنا کر جاہ و مرتبہ کی خواہش پوری کی جائے یہ بہت خطرناک حالت ہے، اس حالت میں عموماً آخرت سے آدمی محروم ہو جاتا ہے اللہ تعالیٰ

کا ارشاد ہے:

تِلْكَ الْدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ  
وَلَا فَسَادًا وَالْعَاقِبَةُ لِلْمُتَّقِينَ

یہ دار آخرت ہم اسے ان لوگوں کے حے میں لگاتے ہیں جو زمین میں برائی اور خرابی نہیں چاہتے، اور اچھا نجام متقویوں کے لئے خصوص ہے۔

ایسا بہت کم ہوتا ہے کہ آدمی حکومت و ریاست حاصل کر کے جاہ و مرتبہ کی خواہش پوری کرے اور پھر اسے حق و انصاف کی بھی توفیق میسر ہو، ایسا شخص اللہ رب العزت کی حمایت و نصرت سے محروم ہو جاتا ہے۔ جناب نبی کریم ﷺ نے حضرت عبد الرحمن بن سرہ رضی اللہ عنہ سے ارشاد فرمایا کہ:

”اے عبد الرحمن! حکومت اور سرداری کا سوال مت کرو، اگر تم نے مانگ کر اسے حاصل کیا، تو اسی کے حوالے کر دئے جاؤ گے (یعنی اس میں ایسا بھوگے کہ خلاصی مشکل ہو گی) اور اگر بے مانگے زبردستی گلے لگادی جائے تو خدا کی جانب سے تمہاری مدد کی جائے گی۔“  
علمائے سلف میں سے کسی کا ارشاد ہے کہ حکومت کا حریص کبھی انصاف نہیں کر سکتا۔ یزید بن عبد اللہ بن موهب نیک اور انصاف و رقاضی تھے۔ وہ فرماتے تھے کہ جس شخص کا دل مال وجہ کی حرص میں مبتلا ہو گا، اور اس باب میں تغیر انقلاب سے ڈرتا ہو گا، وہ کبھی انصاف نہیں کر سکتا۔

حضرت ابو ہریرہ رضی اللہ عنہ نبی کریم ﷺ کا ارشاد نقل کرتے ہیں کہ:

اَنْکُمْ سَتْحَرِصُونَ عَلَى	تَمْ لَوْگ اِمَارَتْ وَ حُكْمَتْ کِی ہوں میں
الْامَارَةِ وَ سَتْكُونَ نَدَامَةً	مِبتَلَا ہو گے، حالانکہ وہ قیامت کے دن
يَوْمَ الْقِيَامَةِ فَعَمِّتْ	نَدَامَتْ ثَابَتْ ہو گی، دُودَھ پلانے
الْمَرْضَعَةِ وَ بَئَسَتْ	میں تو اچھی معلوم ہوتی ہے، لیکن دُودَھ
چَهْرَانَے میں بہت ہی بُری ہے۔	الْفَاطِمَة

(یعنی جب تک حکومت ہے، اسکی لذت بہت بھلی معلوم ہوتی ہے، لیکن حکومت ختم ہونے کے بعد اتنی ہی بری ثابت ہوتی ہے) (بخاری شریف)

حضرت ابو موسیٰ اشعری رضی اللہ عنہ فرماتے ہیں کہ دو آدمیوں نے حضور اکرم ﷺ کی خدمت میں حاضر ہو کر حکومت کا کوئی منصب حاصل کرنا چاہا آپ ﷺ نے ارشاد فرمایا:

اَنَا لَا نُؤْتِي امْرَنَا هَذَا مِنْ      ہم یہ عہدے مانگنے والوں اور عہدے سَأَلُهُ وَلَا مِنْ حِرْصٍ      کے حریصوں کو نہیں دیا کرتے۔

علیہ (بخاری شریف)

خوب سمجھ لینا چاہیئے کہ عہدہ اور منصب کی لائج، کئی طرح کی حرص و ہوس کا مجموعہ ہے، عہدہ حاصل کرنے سے پہلے آدمی اس کے اسباب و ذرائع کی لائج اور ان کی طلب میں گرفتار ہوتا ہے، اور عہدہ حاصل ہو جانے کے بعد اس کے بقاء واستحکام کی حرص اسے ظلم و تکبر جیسی ہلاکتوں میں گرداتی ہے،

امام ابو بکر آجریؒ جو اول چوتھی صدی ہجری کے کبار علماء میں ہیں انہوں نے ”اخلاق العلماء و آدابهم“ کے موضوع پر ایک بیش قیمت کتاب تالیف فرمائی ہے (۱) اسے بنظر غور و تأمل پڑھنے کے بعد اندازہ ہوتا ہے کہ علماء سلف کا طریقہ اور دستور کیا تھا، اور ان کے بعد کیا غلطیاں رواج پڑھ چکی ہیں۔ اس میں امام موصوف نے علماء سوء کے اوصاف و حالات پر بسیط لفظیوں کی ہے۔ فرماتے ہیں کہ:

**علماء سوء کے اوصاف:** دنیا دار عالم کو تعریف و شہرت اور جاہ و مرتبہ کی ہوں فتنے کی گھائیوں میں گرداتی ہے، وہ خود کو علم و فن سے اس طرح آراستہ کرتا ہے، جیسے عورتیں، زیور سے بناؤ سنتگھار کرتی ہیں، لیکن وہ علم کے مجال سے محروم رہتا ہے، پھر طویل کلام کے بعد فرمایا۔ اس قسم کے اوصاف و اخلاق، اس عالم کے ہوتے ہیں، جس کے دل میں علم رائخ نہیں ہوا ہے، یہ چیزیں اس کے دل میں جاہ و مرتبہ کی خواہش پیدا کرتی ہیں،

(۱) خاکسار کے قلم سے اس کا ترجمہ اخلاق العلماء ہی کے نام سے فرید بک ڈپو سے شائع ہو چکا ہے۔

پھر وہ چاہتا ہے کہ حکام و سلاطین اور دولت مندوں سے اس کا تعلق ہو، ان کی ہم نشی اختریار کرے، اور ان کی خصوصیات مثلاً شان و شوکت، خدم و حشم، سواریوں کی ریل پیل، خوشناو خوشگ قیمتی ملبوسات، آرام دہ نرم زم بچونے اور انواع و اقسام کے لذاند امراء و اہل ثروت کی طرح اسے بھی حاصل ہوں، اس کی خواہش ہوتی ہے لوگ ہر وقت اس کی باتیں سنیں، اس کی اطاعت کریں، پھر یہ باتیں.... دیکھتا ہے کہ..... بجز کسی عہدہ اور منصب کے حصول کے مشکل ہے، تو وہ اس کی سعی میں لگ جاتا ہے، پھر دیکھتا ہے کہ عہدہ اور منصب کا حصول دین و دیانت کی قربانی دئے بغیر دشوار ہے، تو وہ اس کے لئے بھی تیار ہو جاتا ہے، اب اس کی حالت یہ ہوتی ہے کہ حکام کے سامنے ذلت اور پستی اختریار کرتا ہے، اور یہ بات صرف حکام تک نہیں رہتی، بلکہ ان کے حاشیہ نشیوں اور چراسیوں تک کی خشامد اور چاپوسیوں تک جاہ ہو چکتی ہے، وہ اس غرض سے ان پر بھی مال صرف کرتا ہے، ان کی خدمت بجالاتا ہے، ان کے مکانات اور دفتروں میں منکرات اور خلاف شرع امور کا مٹاہدہ کرتا ہے، اور ان سے چشم پوشی اور سکوت اختیار کرتا ہے بلکہ اکثر تو ان کے گندے افعال کی خوبصورت توجیہ و تاویل کرتا رہتا ہے، تاکہ ان امراء اور حکام کی نگاہوں میں اس کی قدر و منزلت قائم رہے، یہ حالت جب عرصہ تک قائم رہتی ہے، اور بگاڑاں کی طبیعت میں جڑ پکڑ لیتا ہے، تب کہیں جا کر اسے کوئی عہدہ نصیب ہوتا ہے، اس لئے یہ عہدہ پر فائز ہونا، درحقیقت بغیر چھری کے ذبح ہو جانا ہے، لیکن وہ سمجھتا ہے کہ ان امراء و حکام نے میرے اوپر احسان عظیم کیا ہے، اور ان کی شکر گذاری میرے اوپر لازم ہے اس غرض سے وہ مشقتیں جھیلتا ہے، تاکہ حکام نا راض ہو کر عہدہ چھین نہ لیں، اسے یہ نہیں سوچتا کہ حاکم حقیقی اس پر کس درجہ نا راض ہے، اب اس کا کام یہ رہ جاتا ہے کہ تیموں، بیواؤں، اور فقراء و مساکین کا مال کھاتا رہے، اوقاف میں خود بردا کرے، مجاہدین و اہل حریم کے مالوں میں خیانت کرے، اور اموال عامہ جن کا نفع عوام الناس کے لئے مخصوص ہے، ان پر دست درازی کرے، نشیوں، دربانوں، چراسیوں، اور اہل کاروں کی جیب بھرتا رہے، حرام کھائے، حرام کھلائے، اور

اپنے اوپر بدعکار نے والوں کی تعداد بڑھاتا رہے، اللہ کرے، ایسا آدمی تباہ ہو جائے، جس کے علم کا شرہ اس صورت میں ظاہر ہو، اسی علم سے رسول اللہ ﷺ نے پناہ چاہی ہے، اور ایسے ہی عالم کے بارے میں آپ کا ارشاد ہے کہ:

ان اشد الناس عذاباً يوم  
القيامة عالم لم ينفعه الله  
عذاب اس عالم کو ہوگا جس کے علم  
سے خدا نے اس کو کوئی فائدہ نہ دیا ہو۔  
يعلمہ۔

اور آپ فرمایا کرتے تھے:

اللهم انى اعوذ بك من علم  
لا ينفع ومن قلب لا يخشى  
ومن نفس لا تشبع ومن دعاء  
لا يسمع.  
اے اللہ! میں ایسے علم سے جو نافع نہ  
ہو، ایسے قلب سے جو خاشع نہ ہو،  
ایسے نفس سے جو آسودہ نہ ہو، اور  
ایسی دعا سے جو قبول نہ ہو، آپ کی  
پناہ چاہتا ہوں،

اور آپ ﷺ یہ بھی دعا فرماتے تھے:

اللهم انى اسئلک علمًا  
نافعًا واعوذ بك من  
سؤالك علمًا  
علم لا ينفع.  
اے اللہ! میں آپ سے علم نافع کا  
سوال کرتا ہوں، اور ایسے علم سے  
پناہ چاہتا ہوں جو نافع نہ ہو۔

غور کرو، یہ بتیں امام ابو بکر آجری لکھ رہے ہیں، جن کا دور تیسرا صدی ہجری کے او اخرا کا ہے، پھر اس کے بعد بگاڑ بڑھتا ہی گیا ہے۔

حکومت کی طلب اور اس کی حرص حب جاہ ہی کا نتیجہ ہے، یہ ایک اہم اور عام پر مسئلہ ہے، اس کی خرابیوں اور نقصانات پر وہی علماء و ائمہ ہو سکتے ہیں، جنہیں اللہ کی معرفت اور اس کی پچی محبت حاصل ہوتی ہے، اور جو اپنے علم و فضل کے باعث جاہلوں کی ناقدری اور عداوت کے شکار رہتے ہیں، کون جاہل؟ وہی جن کا رتبہ نہ اللہ کے نزدیک ہے، اور نہ اللہ

والوں کے نزدیک، انھیں جہلاء کے بارے میں حضرت حسن بصریؓ کا قول ہے کہ:  
 ”یہ لوگ اگر چنانہیں لے کر خپرہ نکاریں، اور گھوڑے ہنہناںیں، لیکن معصیت کی  
 ذلت ان کی گردون میں پڑی ہوئی ہے اللہ کو اس کے علاوہ کچھ منظور ہی نہیں کہ اپنے نافرمانوں  
 کو ذلیل کرے۔“

اگر جاہ و منصب کا مقصد صرف یہ ہو کہ خلافت پر اس کا رتبہ بندر ہے، اس کا حکم چلتا  
 رہے، معاملات کی باگ ڈور اس کے ہاتھ میں رہے، لوگ ہر ہر معاملے میں اس کے مقام  
 اور نیاز مندر ہیں، اور اپنی ضروریات کی درخواستیں اس کے پاس لایا کریں۔ تو درحقیقت اس  
 کا نفس خدا کی ربوبیت والوہیت کا م مقابل بن رہا ہے، ایسا شخص بسا اوقات ایسے اسباب  
 کھڑے کر دیتا ہے کہ لوگ اپنی حاجات و ضروریات اس کے پاس لانے اور اس کی نیاز  
 مندی کرنے پر مجبور و بے بس ہو کر رہ جائیں، پھر وہ اپنی عظمت اور اہمیت جلتاتا ہے، حالانکہ  
 یہ شان بجز خدا کے اور کسی کیلئے روانہ نہیں۔ اللہ تعالیٰ کا ارشاد ہے:

وَلَقَدْ أَرْسَلْنَا إِلَىٰ أُمِّيْمٍ مِّنْ  
 قَبْلِكَ فَأَخَذْنَاهُمْ بِالْبُلْسَاءِ  
 فَقَرْأَهُمْ يَعْلَمُونَ (۲۴)  
 سورة انعام: ۲۴  
 ہم نے تم سے پہلے اور امتوں کی  
 جانب رسول بھیجے پھر انہیں ہم نے  
 عجز و زاری کریں۔

اور فرمایا:-

وَمَا أَرْسَلْنَا فِيْ قَرْيَةٍ مِّنْ نَبِيٍّ  
 إِلَّا أَخَذْنَا أَهْلَهَا بِالْبُلْسَاءِ  
 وَالضَّرَّاءِ لَعَلَّهُمْ يَتَضَرَّعُونَ (الاعراف)  
 ہم نے جب بھی کوئی نبی کسی آبادی  
 میں بھیجا، وہاں کے باشندوں کو شدائد  
 و مصائب میں ہم نے ضرور بتلا کیا،  
 تاکہ وہ عجز و نیاز مندی اختیار کریں  
 ایک روایت میں ہے کہ اللہ تعالیٰ اپنے بندے کو مصیبت میں بتلا کرتا ہے، تاکہ  
 اس کا گریہ اور اس کی زاری کو سنے، نیز منقول ہے کہ جب اللہ کا کوئی محبوب بندہ دعا کرتا ہے،

تو حق تعالیٰ جریل اللہ سے فرماتے ہیں کہ اس کی حاجت بھی نہ پوری کرو۔ مجھے اس کی نیاز مندی اور تضرع و عاجزی بہت پسند ہے۔

یا امور جن کا اوپر ذکر ہوا، یعنی ایسے اسباب پیدا کرنا کہ لوگ اس کے آگے جھٹنے پر مجبور ہوں۔ بندے کے حق میں ظلم سے زیادہ خطرناک اور مضر ہیں، بلکہ بعض لحاظ سے شرک سے بھی بڑھ کر ہیں۔ اور شرک اللہ کے نزدیک ظلم عظیم ہے، نبی ﷺ کا ارشاد ہے کہ:

يَقُولُ اللَّهُ تَبارَكَ وَ تَعَالَى إِلَكَبْرِيَاءَ رَدَائِيَ  
وَالْعَظِيمَةَ ازَارِيَ فَمَنْ  
كَرَّهَ عَنِي فَهُمَا عَذَبَتَهُ  
وَدُولَهُ كَرَّهَ عَنِي فَهُمَا عَذَبَ دُولَهُ

علماء سلف میں سے ایک بزرگ منصب قضاۓ پر فائز ہوئے، انہوں نے خواب دیکھا کہ کوئی کہہ رہا ہے تم قاضی ہو اور اللہ بھی قاضی ہے، پس یہ سننا تھا کہ گھبر اکراٹھے، اور فوراً اس عہدے سے استغفاری دے دیا، اسی لئے محتاط قاضیوں کا یہ دستور تھا کہ خود کو قاضی القضاۃ کہے جانے سے لوگوں کو تخت سے روکتے تھے، کیونکہ قاضی القضاۃ کا لقب ایسا ہی ہے، جیسے ملک الملکوں، یعنی شہنشاہ اور ملک الملکوں نام رکھنے کی حدیث میں سخت مذمت وارد ہے، آپ نے فرمایا کہ ماں تو صرف اللہ ہے، یہی حال حاکم الحکام کے لقب کا بھی ہے۔

**خوشامد اور جھوٹی تعریف:** جاہ و منصب کا حریص ہمیشہ اس بات کا خواہاں رہتا ہے کہ لوگ اس کی خوشامد اور تعریف کرتے رہیں، اور جو لوگ اس کی خوشامد سے پچنا چاہتے ہیں، انہیں مختلف حیلوں سے ستانے کی کوشش کرتا ہے حالانکہ جن کاموں پر وہ تعریف کا خواہش مند ہوتا ہے وہ تعریف سے زیادہ مذمت کے لائق ہوتے ہیں۔ کبھی ایسا بھی ہوتا ہے کہ آدمی بظاہر ایک اچھا کام کرتا ہے، اور چاہتا ہے کہ لوگ اس کی مدح سرائی کریں، لیکن اس کی یہ نیت بہت بری ہے، یہ شخص اللہ تعالیٰ کے اس فرمان میں داخل ہے:

لَا تَحْسِبَنَّ الَّذِينَ يَقْرَأُونَ بِمَا أَتَوْا وَلَيَجِدُونَ أَنْ يُحْمَدُوا بِمَا لَمْ

يَفْعَلُوا فَلَا تَحْسِنُهُم بِمَفَازَةٍ مِنَ الْعَذَابِ وَلَهُمْ عَذَابٌ أَلِيمٌ۔  
 جو لوگ اپنے اعمال پر اتراتے ہیں، اور جو کام نہیں کئے ان پر بھی تعریف کے آزو  
 مند ہیں، انھیں تم عذاب سے نجات یافتہ ہرگز نہ گمان کرو، ان کیلئے دروناک عذاب ہے۔  
 (سورہ آل عمران: ۱۸۸)

یہ آیت ایسے ہی ہو سناؤں کے متعلق نازل ہوئی ہے، جن میں مذکورہ بالا  
 خصوصیات پائی جاتی تھیں، خوب سمجھ لینا چاہیئے کہ مخلوق سے حمد و ثناء کا مطالبہ، اور ان کو اپنی  
 محبت و عقیدت کا پابند بنانا، ایسا نہ کرنے پر سزاد بنا صرف خداوند جل شانہ کی شان اقدس  
 ہے، اسی وجہ سے سچے اور حقیقی علمائے دین کا یہ شیوه تھا کہ ان کے کسی عمل یا احسان پر کوئی شخص  
 ان کی تعریف کرتا تو اسے روک دیتے اور فرماتے کہ صرف خدا کی حمد و ثناء کرو، تمام احسانات  
 اسی کی جانب سے ہیں۔

حضرت عمر بن عبد العزیزؓ کو اس کا بڑا اہتمام تھا، ایک مرتبہ حج کے موقع پر انہوں  
 نے ایک خط خیر فرمایا، اس میں عامۃ المسلمين کو بتایا گیا تھا کہ جن مظالم کے وہ گزشتہ سلاطین  
 و خلفاء کے دور میں نشانہ بننے رہے ہیں، اب ان کا خاتمہ ہو گیا ہے۔ اور ان کے ساتھ بہتر  
 سے بہتر سلوک کرنے کے تمام عمال و حکام پابند ہیں، پھر یہ خیر فرمایا کہ اس بات پر لوگ  
 صرف خدا کی حمد کریں، کیونکہ گزشتہ سلاطین کی طرح اگر اللہ تعالیٰ مجھ سے بھی توفیق سلب کر  
 لیتے تو میرا حال ان سے کچھ مختلف نہ ہوتا۔

انھیں حضرت عمر بن عبد العزیزؓ کے پاس ایک عورت حاضر ہوئی، اور اس نے اپنی  
 چار تیم بچیوں کے لئے وظیفہ کی درخواست کی، آپ نے دو کے لئے وظیفہ مقرر فرمایا۔ اس  
 نے اللہ کا شکر ادا کیا، اور اس کی حمد و ثناء بجا لائی۔ آپ نے اس کے بعد تیسرا کا بھی وظیفہ  
 متعین کر دیا، اب وہ عمر بن عبد العزیزؓ کا شکر یہ ادا کرنے لگی، آپ نے ارشاد فرمایا کہ ہم نے  
 تو وظیفہ اس لئے مقرر کیا کہ تو خدا کا شکر ادا کر رہی تھی، اب تم سے غلطی ہو گئی، جاؤ چوچی کا  
 وظیفہ نہیں مقرر ہو گا۔ تم تینوں بچیوں سے کہا پہنچانے والے سے چوچی کی خبر گیری کرتی رہیں۔

حضرت عمر بن عبد العزیزؓ کا منشاء یہ ہے کہ والی و حاکم اپنا مرتبہ و مقام پہچانیں، ان کی حیثیت صرف اس تدری ہے کہ وہ اللہ کے احکام کا نفاذ کریں۔ بندوں کو خدا کے اوامر و نواہی کا پابند بنائیں، اور ساتھ ہی ساتھ اللہ کے حقوق میں کوتاہی کرنے سے خائف رہیں۔

**اللہ کی بندگی اصل ہے:** غرضِ جنیں اللہ کی محبت و معرفت کی روشنی حاصل ہوتی ہے، ان کی سب سے بڑی خواہش یہی ہوتی ہے کہ مخلوق خدا، خدا کی محبت اور اس کے عشق میں ڈوبی ہوئی ہو، خدا کی اطاعت و فرمانبرداری، اس کا اوڑھنا پچھونا ہو، اور محض اس کی بندگی میں فنا ہو، پھر خیال کرنے کی بات ہے کہ جو خدا کے ساتھ کسی طرح کی مزاحمت کرتا ہو، اس کا ان کے نزدیک کیا درجہ ہوگا۔ یہ حضرات تو اس مقام بلند پر فائز ہیں۔ جہاں مخلوق سے نہ کسی جزا کی انہیں طلب ہے، اور نہ شکر گذاری کی آرزو! انہیں اپنے اعمال کا بدل فقط اللہ کی جانب سے چاہئے۔

اللہ تعالیٰ کا ارشاد ہے:

مَا كَانَ لِبَشَرٍ أَنْ يُؤْتِيَ اللَّهُ الْكِتَبَ وَالْحُكْمَ وَالنُّبُوَّةَ ثُمَّ يَقُولَ لِلنَّاسِ  
كُوْنُوا عِبَادًا لِّيْ مِنْ ذُوْنِ اللَّهِ وَ لِكُنْ كُوْنُوا رَبَّانِيْسِينَ بِمَا كُنْتُمْ تَعْلَمُونَ الْكِتَبَ  
وَبِمَا كُنْتُمْ تَدْرُسُونَ وَلَا يَأْمُرُكُمْ أَنْ تَتَّخِذُوا الْمَلَكَةَ وَالنَّبِيِّسِينَ أَرْبَابًا أَيَّامُكُمْ  
بِالْكُفْرِ بَعْدَ إِذْ أَنْتُمْ مُسْلِمُونَ۔

کسی بشر کیلئے یہ کسی طرح درست نہیں ہے کہ اللہ تعالیٰ تو اسے کتاب و حکمت اور نبوت عطا فرمائے، پھر وہ لوگوں سے کہنے لگ جائے کہ تم لوگ میرے بندے بن جاؤ، لیکن وہ یہ کہتا ہے کہ تم اللہ والے بنو، کیونکہ تم کتاب کی تعلیم دیتے ہو اور اس کو پڑھتے ہو، اور نہ یہ درست ہے کہ تم کو حکم دے کہ تم خدا کو چھوڑ کر انہیاء اور ملائکہ کو خدامان لو۔ بھلا مسلمان ہونے کے بعد وہ تمہیں کفر کا حکم دے گا۔

رسول اللہ ﷺ کا ارشاد ہے کہ:

لَا تَطْرُونِي كَمَا اطْرَتِ النَّصَارَى الْمُسِّيْحُ بْنُ مُرْيَمَ اَنَّمَا اَنَا عَبْدٌ

فقولوا عبد الله ورسوله.

تم میری مدح میں غلوت کرو، جیسا کہ نصاریٰ نے حضرت عیسیٰ ﷺ کے حق میں  
غلوکیا، میں تو محض ایک بندہ ہوں، مجھے اللہ کا بندہ اور رسول کہو۔  
آپ نے ادب و تعلیم کے اس غلوکو تھا طب میں بھی پسند نہیں فرمایا ہے۔ چنانچہ  
ارشاد مبارک ہے:

لاتقولوا ماشاء الله وشاء	تم اس طرح مت کہو کہ جو اللہ اور محمد
محمد بل قولوا ماشاء الله	چاہیں، بلکہ یوں کہو جو اللہ چاہے
	پھر جو کچھ محمد چاہیں (علیہ السلام)
ماشاء محمد	ایک شخص نے آپ سے عرض کیا کہ ماشاء الله و شئت، جو کچھ اللہ چاہیں اور
	آپ چاہیں۔ اس پر آپ نے ارشاد فرمایا:
اجعلتنی نذراً لله بل	کیا تم نے مجھے خدا کا ہم پایا
	ماشاء الله وحده، بنادیا بلکہ جو کچھ فقط اللہ چاہے۔

انھیں احادیث کی وجہ سے رسولوں کے خلفاء اور ان کے انصاف و رئاسیین اور حکام  
وقضاۃ نے کبھی اپنی تعلیم و تکریم کی دعوت نہیں دی، ان کی دعوت صرف اس بات کی ہوتی تھی  
کہ اللہ تعالیٰ کی تعلیم و عبادات کی جائے، یہا کا بر حکومت کو بھی اسی لئے قبول کرتے تھے کہ اس  
کی مدد سے دعوت الی اللہ کے فریضہ میں سہولت ہوگی، فرماتے تھے کہ اس کی ذمہ داری کے  
قبول کرنے کا سبب محض یہ ہے کہ امر بالمعروف اور نبی عن المنکر کی ادائیگی میں اس سے  
اعانت ہوگی، چنانچہ پیغمبروں نے اور ان کے جانشینوں نے دعوت و ارشاد کی راہ میں بڑی  
بڑی مصیبتوں جھیلی ہیں نہ جانے مخلوق کی جانب سے ان کی راہ میں کتنی مشکلات کھڑی کی گئیں  
لیکن صبر و استقامت کے ساتھ وہ برداشت کرتے رہے۔ اور صرف صبر کیا معنی؟ وہ ان  
شدائد و مصائب پر دل سے رضامند و مسرور رہے، کیوں کہ محبوب کی راہ میں عاشق کو خواہ  
کیسے ہی صدمات کا مقابلہ ہو، اسے لطف ولذت ہی حاصل ہوتی ہے۔

حضرت عمر بن عبد العزیزؓ کے صاحبزادے عبد الملک نے جب دیکھا کہ ان کے والد عدل و انصاف کی اقامت اور حق کی تعمیل کیلئے انہا درجہ آرزو منداور کوشش رہتے ہیں، تو انہوں نے عرض کیا کہ ابا جان! میرا تو بھی چاہتا ہے کہ اللہ کی راہ میں مجھے اور آپ کو کھوٹی ہوئی ہانڈی میں ڈال کر جوش دیدیا جائے۔

ایک بزرگ فرماتے ہیں کہ کاش میرا جسم قینچیوں سے کاٹ کر پارہ پارہ کر دیا جاتا لیکن یہ مخلوق تمامت اللہ عزوجل کی اطاعت گزار اور فرمابردار ہو جاتی، ان کی یہ بات جب ایک اور بزرگ کے سامنے نقل کی گئی۔ تو انہوں نے ارشاد فرمایا کہ اگر کہنے والے کی منشاء مخلوق خدا کی خیرخواہی اور نصیحت ہے، تب تو خیر بات سمجھ میں آتی ہے، ورنہ میں نہیں جانتا، اتنا فرم اکروہ غایت تاثر میں بے ہوش ہو گئے، مطلب یہ ہے کہ اگر کہنے والے کے دل میں مخلوق کے ساتھ حد درجہ شفقت و مہربانی کا جذبہ ہے، اس کے باعث وہ نہیں چاہتا ہے کہ خلق خدا عذاب میں گرفتار ہو، بلکہ اس کے فریئے میں تھا اس کی جان کو بنتائے عذاب کر کے اوروں کو چھکا را دیدیا جائے، اگر یہ بات ہے، تب تو خیر، لیکن اگر اس کے سامنے خدا تعالیٰ کی عظمت و کبریائی اور ان کا قہر و جلال رہا ہو، وہ عظمت و کبریائی اور وہ قہر و جلال جس کے باعث وہ مہرا کرام و اطاعت اور محبت و شفیقگی کے مستحق ہیں، اگر خدا کی بزرگی و برتری کے اس دید و مشاہدہ نے ان میں یہ جذبہ پیدا کیا ہو کہ کاش ساری مخلوق خدا کی بندگی و طاعت میں لگ جاتی، خواہ اس کے لئے مجھے بڑی سے بڑی مصیبت جھیلنی پڑے، ظاہر ہے کہ یہ مقام و مرتبہ خواص اولیاء اللہ اور سچے عارفین و محبین کا ہے، یہ مرتبہ جب ان بزرگوں کی نظر میں آیا تو غایت تاثر نے انھیں بے ہوش کر دیا، اللہ تعالیٰ نے قرآن میں اپنے محبین کی خاص صفت ارشاد فرمائی ہے کہ وہ اس کی راہ میں جہاد کرتے ہیں، اور کسی طفرہ ملامت کی پرواہ نہیں کرتے۔

**علم و عمل کی نمائش:** حرص جاہ کی دوسری شکل یہ ہے کہ آدمی حصول جاہ کا زینہ دینی امور یعنی علم و عمل اور زہد و عبادت کو بنائے، یہ قسم اول کے مقابلہ میں زیادہ بدتر ہے، کیونکہ علم و عمل ہو یا زہد و تقویٰ، ان کے واسطے سے جنت کے درجات عالیہ،

اس کی لازوال نعمتیں اور اللہ کا قرب اور اس کی رضاۓ و خوشنودی مطلوب ہوتی ہے، حضرت سفیان ثوریؓ کا ارشاد ہے کہ علم کی فضیلت شخص اس وجہ سے ہے کہ وہ تقویٰ کا زینہ ہے، ورنہ اور چیزوں کی طرح وہ بھی ایک چیز ہے، پھر جو شخص ان چیزوں کو حصول دنیا کا ذریعہ بناتا ہے، اس کی بھی دو صورتیں ہیں۔

ایک یہ کہ ان عبادات سے آدمی مال کمانا چاہے، تو یہ حرص مال ہی کی ایک شاخ ہے کہ اسے حرام طریقے پر طلب کر رہا ہے،  
حدیث میں ہے کہ:-

علم جو کہ رضاۓ الہی کے حصول کا ذریعہ	من تعلم علماء ما یبتغى
ہے، اگر کسی شخص کا مقصد اس کی تحصیل	بہ وجہ اللہ لا یتعلمہ
الا لیصیب بہ عرض	اللی صیب سے دنیا کا کوئی سامان ہے، تو قیامت
کے دن جنت کی خوبیوں کے وہ نہ پائیگا (۱)	الدنیا میں یجد عرف
الجنة یوم القيمة (احمد، ابو داود، ابن ماجہ، ابن حبان)	

اس کا سبب ..... واللہ اعلم ..... غالباً یہ ہے کہ دنیا میں ایک نقد جنت ہے، وہ ہے اللہ کی معرفت، اس کی ملاقات کا شوق و انس، اس کی خشیت و طاعت، اس جنت کے حصول کا ذریعہ علم ہے، جس شخص کا علم اسے اس جنت میں پہنچائے گا، وہی آخرت والی جنت کا مستحق ہوگا، اور جس نے اس جنت کی خوبیوں پائی وہ اس جنت کی خوبی سے بھی محروم رہے گا، یہی وجہ ہے کہ جس عام کو اس کے علم کے باعث اللہ تعالیٰ نفع نہ دے وہ قیامت کے دن سب سے سخت عذاب میں مبتلا ہوگا، اور اس کو نداamt اور حسرت بھی سب سے بڑھ کر ہوگی، کہ اس کے پاس وہ چیزیں ہیں جو جنت کے درجات عالیہ کے حصول کا سبب بن سکتی

(۱) یہ حدیث طلبہ علم کو ہر وقت پیش نظر رکھنی جائے، آج کل دینی تعلیم دنیا کے واسطے حاصل کرنے کا رواج بہت بڑھ چکا ہے، جو مدارس گورنمنٹ کے قلعی بورڈ سے اپنا رشتہ جوڑ چکے ہیں ان میں اغراض دنیا سے علم دین کا پاک ہونا شخص خواب و خیال ہے، افسوس اہل علم اپنے ہاتھوں جناب نبی اکرم ﷺ کی عیاد میں خود کو جھوکنکے دے رہے ہیں اللہ تعالیٰ ہم سب کی حفاظت فرمائیں۔

تھی، لیکن وہ اس کے ذریعے حقیر و ذلیل چیزیں حاصل کرتا رہا، اس عالم کی مثال ایسی ہے، جیسے کسی بیوقوف کے پاس قیمتی زر و جواہر ہوں، اور وہ انھیں گوبرا اور میگنی کے بد لے فروخت کر دے، یعنیہ یہی حال اس شخص کا ہے، جو اپنے علم سے دنیا کمانے کی سعی کرتا ہے، اور اس سے بدتر اس شخص کا حال ہے، جو زہر و تقویٰ کی نمائش کر کے دنیا کماتا ہے، یہ تو سراسر دھوکا ہے، حضرت ابو سليمان دارانی اس زاہد کو کوئی رتبہ دینے کو تیار نہ تھے، جس کے دل میں اپنے بدن پر پڑے ہوئے کرتے سے زیادہ دنیا کی خواہش موجود ہو، اس کا مطلب یہ ہے کہ دنیا میں شرعی لباس پہن کر زہر کا اظہار کرنا، اسی کے لئے درست ہو سکتا ہے، جس کا قلب تعلقات دنیا سے بالکل فارغ ہو چکا ہو، حتیٰ کہ ظاہراً جتنی قیمت کا لباس اس کے جسم پر ہے، دل میں اس سے زیادہ کی خواہش ہرگز موجود نہ ہو، تاکہ ظاہر و باطن میں یکسانیت قائم رہے۔

**الصوفی من لبس الصوف** صوفی وہ ہے، جو صفاء قلب کے  
**على الصفاو سلک طریق** ساتھ موثا جھوٹا پہنے، اور طریق  
**المصطفیٰ واذاق الھوی** مصطفیٰ پر گام زن ہو، اور سخت جھیلنے  
**بعد الجفا و كانت الدنیامنه** کے بعد نرمی اختیار کرے (۱) اور  
**خلف القفا.** دنیا اس کے پیچے پیچے ہو۔

دوسری صورت یہ ہے کہ علم و عمل اور زہر و تقویٰ کی نمائش کر کے آدمی مخلوق پر بالادستی اور عظمت کا خواہشمند ہو کہ لوگ اس کے مطیع و فرمانبردار ہیں۔ اس کے سامنے نیازمندی کریں، اس کی طرف لوگوں کی توجہ ہو، اور لوگوں پر یہ بات ثابت ہو جائے کہ اس کا علم دوسرے علماء کے مقابلہ میں زیادہ ہے، تاکہ اس کی شان بلند رہے، ایسے شخص کیلئے جہنم کا وعدہ ہے، کیونکہ مخلوق کے اوپر عظمت کا سکھ جانا یوں بھی حرام ہے، پھر اگر اس کے لئے امور آخرت کو وسیلہ اور زینہ بنالے، تو معاملہ بد سے بدتر ہو جاتا ہے، یہ تو اس سے بدر جہاہر ہے کہ آدمی دنیاوی اسباب و سامان کے ذریعہ قدر و منزلت کا طالب ہو، حضرت کعب بن مالک (۲) یعنی اول مجاهدہ کرے اور جب نفس اپنی سر کشی چھوڑ دے، تب اس کے ساتھ زمی اور سہولت کا رویہ اختیار کرے، ابتداء میں اگر شخص کو سہولت مل جائے گی، تو وہ انسان کو کہیں کا نہ چھوڑے گا۔

کی روایت ہے کہ نبی کریم ﷺ نے ارشاد فرمایا کہ:

جو شخص علم اس لئے حاصل کرتا ہے کہ  
من طلب العلم لیماری بہ  
بیوقوفوں سے الجھے، یا علماء سے مباحثہ  
السفهاء او بخاری بہ  
کر کے بازی جیتے، یا لوگوں کی توجہ  
العلماء او بصرف وجوہ  
الناس الیہ ادخلہ اللہ  
اپنی طرف پھیرے، اللہ تعالیٰ اسے  
النار (ترمذی واحمر)  
جہنم میں جھونک دیں گے۔

حضرت جابر رضی اللہ عنہ نبی اکرم ﷺ کا ارشاد نقل کرتے ہیں کہ علم اس کیلئے نہ  
حاصل کرو کہ علماء پر فخر کرو، نہ اس لئے کہ بیوقوف سے الجھو، اور نہ اس لئے کہ مجلس میں صدر  
مقام حاصل کرو، جس نے ایسا کیا اس کے لئے جہنم ہے جہنم۔ (ابن ماجہ و ابن حبان)  
ایک روایت میں مزید بھی ہے کہ علم کی تحصیل رضاۃ الہی کے حصول اور جنت کے  
واسطے کرو، حضرت عبداللہ بن مسعود رضی اللہ عنہ سے روایت کرتے ہیں کہ آپ نے  
ارشاد فرمایا: تین باتوں کے لئے علم حاصل نہ کرو، ایک تو بیوقوفوں سے الجھنے کیلئے، دوسرے  
علماء سے لڑنے کیلئے تیرے لوگوں کی توجہ اپنی طرف منعطف کرنے کیلئے، اپنے قول و عمل  
سے ثواب آخرت کی نیت کرو، وہی باقی رہے گا، اور سب فنا ہو جائے گا۔ صحیح مسلم میں حضرت  
ابو ہریرہؓ کی مفصل روایت موجود ہے کہ جہنم سب سے پہلے تین آدمیوں کے حق میں دھوکی  
جائے گی، ایک وہ عالم جس نے قرآن اس لئے پڑھا کہ لوگ اسے قاری کہیں، اس نے علم  
اس لئے حاصل کیا کہ لوگ اسے عالم کہیں، اس سے کہہ دیا جائے گا کہ تمہاری خواہش پوری  
ہو چکی، لوگوں نے تمہیں خوب عالم و قاری کہا، پھر اسے گھسیٹ کر جہنم کی آگ کے حوالے  
کر دیا جائے گا، اسی طرح وہ تھی، جس کی سخاوت محض فیاضی کے شہرہ کیلئے تھی، اور وہ مجاهد جس  
کا سارا جوش، نمودِ شجاعت کیلئے تھا۔

حضرت علیؓ فرماتے ہیں کہ: اے حملین علم! اپنے علم پر عمل کرو، عالم وہی ہے،  
جو علم پر عمل کرے، اس کا علم اور عمل دونوں یکساں ہوں، عنقریب کچھ لوگ ایسے بھی آئیں گے

جو علم کا باراٹھا نہیں گے، لیکن وہ ان کے حلق سے نیچے نہ اترے گا، ان کا علم ان کے عمل کی نفی کرتا ہو گا، ان کا باطن ان کے ظاہر سے مختلف ہو گا، حلقة بنانے کے بیٹھیں گے، پھر ایک دوسرے پر تقاضہ کریں گے۔ ایک شخص صرف اس بات پر خفا ہو جائے گا کہ اس کے پاس بیٹھنے والا، دوسرے کے پاس کیوں گیا، ان کے مجلسی اعمال خدا کی جناب میں ہرگز باریاب نہ ہوں گے۔

حضرت حسن بصریؑ کا قول ہے کہ تمہارے علم کا فائدہ صرف اتنا ہے ہونا چاہئے کہ تم پر عالم اور مولوی کا لقب چسپاں ہو جائے، حضرت عیسیٰ علیہ السلام سے منقول ہے کہ اہل علم میں اس شخص کا شمار کیسے ہو سکتا ہے، جو علم محض اس لئے حاصل کرتا ہے کہ لوگوں سے بیان کرے، اس لئے نہیں حاصل کرتا کہ خود عمل کرے۔ سلف میں سے کسی بزرگ کا ارشاد ہے کہ ہم سے یہ بیان کیا گیا ہے کہ لوگوں جو احادیث کی تلاش میں محض اس لئے رہتا ہے کہ لوگوں سے حدیثیں بیان کرے، وہ جنت کی خوبیوں پائے گا۔ مطلب یہ ہے کہ اس کی نیت صرف تقریر کرنے کی ہے عمل کرنے کی نہیں۔

**فتاویٰ دینے سے احتیاط:** اسی وجہ سے علمائے سلف فتویٰ دینے کی جرأت و حرص اور اس کی جانب سبقت اور اس کی کثرت کوخت ناپسند کرتے تھے، عبداللہ بن جعفر رضی اللہ عنہ سے روایت ہے کہ بنی کریم ﷺ نے ارشاد فرمایا کہ:

أجر أکم على الفتيا، أجر أکم      تم میں فتویٰ دینے پر وہی جری ہو گا،  
جہنم پر جری ہو گا۔      علی النار.

حضرت علیہ کا ارشاد ہے کہ عموماً لوگ یہ کہا کرتے تھے کہ فتویٰ دینے پر وہی شخص جری ہو گا، جو سب سے زیادہ کم علم ہو گا، براء کہتے ہیں کہ میں ایک سو بیس انصاری صحابہ سے ملا ہوں، ان میں جب کسی سے مسئلہ پوچھا جاتا، تو وہ یہی چاہتا کہ دوسرਾ شخص اس ذمہ داری کو اپنے سر لے، یہ بھی منقول ہے کہ ہر شخص دوسرے کے پاس بھیجا، اور کسی بھی تو سائل لوٹ پھر کر پہلے ہی بزرگ کے پاس پہنچا، حضرت عبداللہ بن مسعود رضی اللہ عنہ فرماتے ہیں کہ جو شخص ہر مسئلہ بتاتا رہے، وہ پاگل ہے، حضرت عمر بن عبد العزیز سے ایک مسئلہ دریافت کیا

گیا، تو آپ نے فرمایا کہ میں مسئلہ بتانے میں بے باک نہیں ہوں۔ انہوں نے اپنے ایک عامل کو لکھا کہ مجھے فتویٰ دینے کی حرص ہرگز نہیں ہے، لیکن جب کوئی چارہ کا رہنمی دیکھاتا تو مجبوراً یہ کام کرنا پڑتا، اس کام کے لائق وہ شخص نہیں ہے، جو چاہتا ہو کہ لوگ مسائل میں اس کے محتاج رہیں۔ اس کا رعیت کر سکتا ہے، جس کی دلی تمنا یہ ہو کہ کوئی دوسرا اس ذمہ داری کو قبول کرے، انھیں سے یہ بھی منقول ہے کہ فتاویٰ کا سب سے بڑا عالم وہ ہے جو سب سے زیادہ سکوت پر قادر ہو، اور سب سے بڑھ کر جاہل وہ ہے جو ہر وقت بولتا رہتا ہے، حضرت سفیان ثوریؓ فرماتے ہیں کہ ہم نے ایسے فقہاء دیکھے ہیں، جو مسائل اور فتاویٰ کا جواب دینا قطعاً پسند نہیں کرتے تھے، لیکن جب دیکھتے کہ فتویٰ دینے سے چارہ نہیں ہے، تو جواب دیتے تھے، اور اگر کوئی سائل ان کے بجائے کسی اور سے مسئلہ پوچھتا تو اس سے خوش ہوتے۔

امام احمد بن حنبل علیہ الرحمۃ کا ارشاد ہے کہ جس نے فتویٰ دینے اور مسائل بتانے کی ذمہ داری قبول کی، اس پر ایک بار عظیم آپڑا، مگر کبھی مجبوری ہوتی ہے، ان سے پوچھا گیا کہ کلام بہتر ہے یا سکوت؟ فرمایا: میرے نزدیک سکوت ہی بہتر ہے، پوچھا گیا کہ اگر ضرورت اور مجبوری ہو؟ فرمایا کہ ضرورت کی بات الگ ہے، تاہم اس منصب سے دور رہنے میں سلامتی اور عافیت ہے، مسائل بتانے والے کو ہمیشہ یہ بات متحضر رکھنی چاہیئے کہ وہ احکام بتانے میں خدا کا ترجمان ہے، اس سے اس باب میں سوال ہوگا، حضرت رجع بن شعیم اکثر فرماتے تھے کہ مفتیو! اچھی طرح غور کر لیا کرو کہ تم فتویٰ کس طرح دیتے ہو؟ حضرت ابن سیرینؓ سے جب حلال و حرام کا کوئی مسئلہ دریافت کیا جاتا تو ان کا رنگ بدل جاتا، اور ان پر اتنا اثر ہوتا کہ جیسے دوسرے شخص ہوں۔ امام تخریجؓ سے جب کوئی بات پوچھی جاتی، تو وہ اپنی ناپسندیدگی کوچھا نہیں پاتے تھے، اور ناراض ہو کر فرماتے کہ میرے علاوہ کوئی اور شخص تمہیں ملا ہی نہیں جس سے تم پوچھتے، فرماتے کہ میں تاثور ہا ہوں، اگر مجھے اس سے ذرا بھی چارہ کا رہ ہوتا، تو ہرگز نہ بتاتا، اور کوئہ پر جب ایسا وقت آ جائے کہ ان کے درمیان فقیہ و مفتی میں ہی رہ جاؤں تو وہ کوفہ کا بدترین زمانہ ہوگا۔ حضرت عمر رضی اللہ عنہ سے مردی ہے کہ تم لوگ ہم سے

سوال کیا کرتے ہو، اور ہم جواب دیتے ہیں، لیکن ہماری خواہش یہ ہوتی ہے کہ کاش ہم سے یہ مسائل نہ پوچھے جاتے، محمد بن واسع سے مردی ہے کہ حساب کیلئے سب سے پہلی پیشی فقہاء کی ہوگی، امام مالکؓ سے منقول ہے کہ جب ان سے کوئی مسئلہ پوچھا جاتا، تو ہبیت کی وجہ سے ان کا یہ عالم ہوتا کہ گویا وہ جنت اور جہنم کے درمیان کھڑے ہیں، ایک عالم نے کسی مفتی کو سمجھاتے ہوئے فرمایا کہ جب تم سے کوئی مسئلہ دریافت کیا جائے تو اس کی فکر نہ کرو کہ سائل کی خلاصی ہو جائے، بلکہ پہلے اپنی خلاصی کی فکر کرو، انھیں نے ایک دوسرے مفتی کو سمجھایا کہ جب تم سے کوئی مسئلہ دریافت کیا جائے، تو اچھی طرح غور کرو اگر اس میں تمہاری نجات کی کوئی سیل ہے، تب تو بتاؤ ورنہ خاموش رہو۔ (۱)

علمائے سلف کے اقوال اس باب میں بہت ہیں۔ ان کے نقل سے مفہوم بہت طویل ہو جائے گا۔

### **علماء کے روابط حکومت سے**

بادشاہوں، امراء سے تعلقات اور ان کے آستانوں پر آمد و رفت بھی ہے، یہی وہ دروازہ (۱) ان اکابر کے طرز عمل اور اقوال کا مطلب یہ نہیں ہے کہ تو قدری دینا اور مسائل کا بتانا تک کر دیا جائے، ہرگز نہیں۔ جن حضرات کے یہ اقوال آپ کے مطالعہ سے گزرے، وہ خود افتاء و ارشاد کے مندنیش تھے، ان حضرات نے اس منصب کی عظمت و اہمیت کا تجربہ کیا، اس کی مشکلات کا اندازہ کیا، علم و عمل اور زہد و تقویٰ کے یہ "جبال راسیات" (بلند پہاڑ) تو اپنی ذمہ داریاں نباہ گئے، لیکن بعد میں آنے والوں کو متنبہ کر گئے کہ مندن افقاء سے جاہ و منزلت کا حصول تو بظاہر بہت آسان نظر آتا ہے، لیکن خبردار تم ہماری اس مقبولیت اور جاہ کوئہ دیکھو، ہماری اس آہ کو دیکھو جو ہمارے سونختہ سینوں سے نکل کر اب کاغذ کے صفات پر آچکی ہے، کس قدر عظیم ذمہ داری ہے یہ اس پوچھو تو کسی تم مسائل بتانے میں مستقل نہیں ہو، اللہ اور اس کے رسول کے ترجمان ہو، خوب سمجھ لو کہ کیا بول رہے ہو، تمہاری بات کی پشت پر فرمان الہی یا ارشاد نبوی کی مضبوط دلیل ہے یا نہیں؟ آدمی بول تو اپنی ہربات کا جواب دہ قیامت کے دن ہو گا، لیکن مفتی کی ذمہ داری دہری ہے، اللہ و رسول کی ترجمانی آسان نہیں ہے، سوچ سمجھ کر اس میدان میں قدم رکھنا، اور قدم رکھو تو جاہ و منصب کی محبت کا سر قلم کر دو، تم ان لوگوں کی جگہ پر بیٹھ رہے ہو، جو خلوص و تقویٰ اور علم و فضل کے شمش و قرئتھے، اور یہ بھی سمجھ لو کہ جب تک تمہارے ہجاءے دوسرا شخص اس کی ذمہ داری لئے ہوئے ہے، تم اس سے دور ہو تو بہتر ہے۔ اس جلیل القدر منصب کی زادتیں سامنے آ جائیں، یہی ان بزرگوں کی غرض ہے۔

ہے، جہاں سے علمائے دنیا، وجاہت و ریاست کی بھیک لاتے ہیں، حضرت ابن عباس رضی اللہ عنہ نبی کریم ﷺ سے روایت کرتے ہیں کہ:

من سکن البدیۃ جفا و من جس نے دیہات میں سکونت اختیار کی  
اتبع الصید غفل و من اتی وہ اکھڑپن کا شکار ہوا، جو شکار کے پیچے  
ابواب السلاطین افتنن لگا وہ غفلت میں پڑا، اور جو باادشا ہوں  
(احمد، ابو داؤد، ترمذی) کے بیہاں حاضر ہوا، وہ فتنہ میں پڑا۔

حضرت ابو ہریرہ رضی اللہ عنہ کی حدیث میں یہ الفاظ بھی ہیں کہ:  
مازاد احاد من السلطان جو شخص بادشاہ کے جتنا قریب ہوگا  
دنوا إلاؤ زداد من الله بعداً اتنا اللہ سے دور ہوگا۔ (ابوداؤد، احمد)

حضرت ابن عباس رضی اللہ عنہ ہی سے ایک اور روایت ہے کہ جناب نبی کریم ﷺ نے ارشاد فرمایا کہ ”میری امت کے کچھ لوگ دین کا علم حاصل کریں گے۔ قرآن کی تعلیم پائیں گے، پھر یہ کہیں گے، ہم امراء و حکام کے پاس چلیں، ان سے ان کی دنیا حاصل کریں گے، اور اپنے دین کا وقار حفظ رکھیں گے، حالانکہ ایسا ہر گز نہیں ہو سکتا۔ جیسے ناگ پھنسی سے بجز کا نٹ کے اور کچھ نہیں حاصل کیا جاسکتا، اسی طرح سلاطین کے قرب سے سوائے گناہوں کے اور کچھ نہیں مل سکتا۔“

ایک اور روایت میں اس طرح ہے کہ:  
میری امت کے کچھ لوگ قرآن کا علم حاصل کریں گے، اور دین میں گہرائی تک پہنچیں گے ان کے پاس شیطان آئے گا اور کہے گا کہ تم اگر حکام کے پاس جا کر ان کی دنیا میں سے کچھ حصہ حاصل کرلو، اور اپنے دین کو بچالو، تو کیا حرج ہے؟ آپ فرماتے ہیں سن لو! ایسا ہر گز نہیں ہو سکتا، جیسے ناگ پھنسی سے بجز کا نٹ کے اور کچھ نہیں مل سکتا، ایسے ہی حکام کے قرب سے بجز گناہ کے اور کچھ نہیں پاسکتے۔ (طبرانی)

حضرت ابو ہریرہ رضی اللہ عنہ سے مروی ہے کہ رسول اللہ ﷺ کا ارشاد ہے

کہ: ”جب حزن“ سے اللہ کی پناہ مانگو، صحابہ نے عرض کیا کہ ”جب حزن“ کیا چیز ہے آپ نے فرمایا، جہنم میں ایک وادی ہے جس سے خود جہنم دن میں سوبار پناہ مانگتی ہے، پوچھا گیا ان میں کون لوگ داخل ہوں گے، فرمایا اپنے عمل کی نمائش کرنے والے علماء (ترمذی)

ایک روایت میں اتنا اضافہ ہے:

اللہ کے نزدیک مبغوض ترین عالم وہ ہے، جو ظالم امراء و حکام کی ملاقات کے لئے جاتا ہے۔ (۱) (ابن ماجہ)

جعلاء سلاطین کے آستانوں پر حاضری دیتے ہیں، ان کیلئے بڑی مصیبت یہ ہے کہ حکام کی غلط اور جھوٹی باتوں کی بھی انہیں تصدیق کرنی پڑتی ہے۔ اور اگر وہ ظلم کریں تو یہ اس کی تائید پر مجبور ہوتے ہیں، اگرچہ یہ تائید بصورت سکوت ہی ہو، کیونکہ ان کے پاس رسائی کی غرض جس کے دل میں یہ ہے کہ وہ ان کے واسطے سے جاہ و رفتت حاصل کرے، وہ ان کے اعمال بدکی تردید والا کار پر کیونکر آمادہ ہو سکے گا۔ بلکہ عجب نہیں کہ ان کے اعمال قبیحہ کو خوبصورت تاویل کا لباس پہنا کر مزین کر دے، تاکہ اس کی حرمت و اکرام میں مزید اضافہ ہو، اور اس کی غرض پوری ہونے کا ایک بہانہ نکل آئے۔

**حکام کے دربار کی حاضری:** حضرت کعب بن عجرہ ؓ حضور نبی کریم ﷺ کا ارشاد نقل کرتے ہیں کہ: ”میرے بعد کچھ امراء و سلاطین ہوں گے، جوان کے پاس گیا، اور اس نے ان کے جھوٹ کی تصدیق کی، ان کے ظلم پر ان کی اعانت کی، اس کا تعلق مجھ سے اور میر اتعلق اس سے کچھ نہیں، اور وہ میرے پاس حوض کو شرپ بھی نہیں آئے گا، اور جوان کے پاس نہیں گیا، ان کے ظلم پر ان کی اعانت نہیں کی، اور ان کے جھوٹ کی تصدیق نہیں کی اس کا مفعہ سے اور میر اس سے تعلق ہے اور وہ میرے حوض پر باریاب ہوگا (احمد)، (۱) مدارس کو حکومت کی گودیں دینے والے ان احادیث پر غور کریں کہ وہ لوگ ان مدرسون کو حکومت کے اداروں سے مسلک کر کے، صرف مدارس کو نہیں بلکہ علماء و طلباء کی کھیپ کی کھیپ کو حکومت کے دروازوں کا بھکاری، دفتروں کا نیاز مند، ملکروں اور چرچاسیوں کا خوشابدی بنا کر خدا کی نگاہ سے گراتے چلتے جاتے ہیں دلوں کو آزار ہے، وہ نچانا مقصود نہیں، آزر دہ دل کی آواز سنائی مقصود ہے۔ هل من مستمع؟

ترمذی، نسائی، ابن حبان)

امام احمد نے مسند میں الفاظ کے قدر تغیر کے ساتھ اس معنی کی روایتیں متعدد صحابہ مثلاً حضرت حذیفہ، حضرت ابن عمر، حضرت خباب بن ارت، حضرت ابوسعید خدری اور حضرت نعمان بن بشیرؓ سے نقل کی ہے، اسی لئے علمائے سلف بادشاہوں کے دربار کی حاضری سے ایسے لوگوں کو بھی منع کرتے تھے، جو امر بالمعروف اور نبی عن المکر کا قصد لے کر جانا چاہتے تھے، یہ ممانعت ائمہ میں حضرت عمر بن عبد العزیزؓ، عبد اللہ بن مبارکؓ اور سفیان ثوریؓ وغیرہ سے منقول ہے۔

حضرت عبد اللہ بن مبارک کا ارشاد ہے کہ ہمارے نزدیک امر بالمعروف اور نبی عن المکر کرنے والا وہ شخص نہیں ہے، جو حکام و سلاطین کے دربار میں حاضر ہو، اور انہیں امر و نبی کرے، بلکہ وہ ہے، جو ان سے قطعاً کنارہ کشی اختیار کرے۔

جیسا کی یہ ہے کہ دربار کی حاضری کے بعد فتنہ میں پڑ جانے کا خت اندیشہ ہے، بسا اوقات دربار سے دور رہ کر انسان کا نفس اسے سمجھاتا ہے تم تو اس درجہ جری ہو کہ حکام کے پاس پہنچ کر امر بالمعروف اور نبی عن المکر پوری ہمت بلکہ بختی کے ساتھ کر سکتے ہو، اس دھوکہ میں پڑ کر آدمی وہاں چلا جاتا ہے، پھر جانے کے بعد جب ان کا سامنا ہوتا ہے، تو نفس سارے وعدوں کو بھول کر ان کی جاہ و حشمت پر تیکھنے لگتا ہے، کیوں کہ جاہ و رفتہ کی ہوں ہر نفس میں پوشیدہ طور پر موجود ہتی ہے، یہاں پہنچ کر نفس کی سب چوکڑی ختم ہو کر رہ جاتی ہے، اب وہ ان کے ساتھ ملاطفت اور مداحمت کرنے لگ جاتا ہے، پھر اسی پر بس نہیں کرتا، بلکہ ان کی طرف میلان اور ان سے محبت و تعلق کا معاملہ بھی شروع کر دیتا ہے، بالخصوص اس وقت جبکہ ان بادشاہوں اور امراء کی طرف سے بھی نرمی اور لطف و کرم کا چارہ ملنے لگ جائے اور دربار میں ان بیچاروں کی قبولیت ظاہر ہونے لگے۔

بعض امراء کے ساتھ ابن طاؤس کو اس قسم کا معاملہ پیش آیا تھا، اس پر ان کی والدہ طاؤس نے سخت تنبیہ کی۔ حضرت عباد بن عباد کو ایک خط میں تحریر فرمایا کہ: ”امراء و حکام کی

تحوڑی سی بھی مخالطت اور قرب سے بچو۔ اور ہر گز ہر گز دھوکہ میں نہ پڑو کہ تمہاری سفارش سے دوسروں کا کام چلے گا، مظلوم کی فریاد رہی ہوگی، حقوق کی بازیابی ہوگی، یہ سب اپنیں کا دھوکا ہے، انھیں چیزوں کو علماء سوئے نے اپنے لئے زینہ بنارکھا ہے، اور جب تک لوگ تم سے مسائل نہیں پوچھتے، اس کو غیمت سمجھو، ہرگز ایسے لوگوں کی ریس نہ کرو جن سے مسائل پوچھتے ہیں، اور خبردار علماء کے اس زمرہ میں ہرگز شامل نہ ہونا جن کی سب سے بڑی آرزو یہ ہوتی ہے کہ ہمارے قول پر عمل کیا جائے، ہماری باتیں نقل کی جائیں، ہمارا کلام سناجائے اور جب ان کی یہ مراد حاصل نہیں ہوتی، تو اس سے مناثر اور نجیدہ ہوتے ہیں، اور خبردار جب جاہ و منزلت سے بہت دور ہنا، کیونکہ آدمی کے دل میں جاہ و مرتبہ کی ہوں سیم وزر کی ہوں سے بدرجہ ازاد ہوتی ہے، یا ایک بہت عامض بات ہے، اس کی گرفت صاحب بصیرت اکابر علماء ہی کر سکتے ہیں، اس لئے قلب کو بیدار کرو، نیت کے بعد عمل کرو اور خوب سمجھو کہ لوگوں کے قریب ایک ایسی چیز آچکی ہے، کہ مرد آدمی اس میں مر جانا ہی غیمت سمجھے گا، والسلام

**عرض مترجم:** یہاں یہ خیال ہو سکتا ہے کہ علماء جب حکومت سے کنارہ کش اور سیاسی معاملات سے برکنار ہو جائیں گے تو بادشاہوں اور حکام کی اصلاح کیونکر ہوگی، علماء کو چاہیئے کہ سیاست کو اپنے ہاتھ میں لے لیں، تاکہ اسے مزاج شریعت کے مطابق چلا یا جاسکے، یہ نظریہ بہت عرصہ سے عام ہوتا جا رہا ہے، رقم الحروف کو اس باب میں عرصہ تک خلجان رہا ہے، ابھی کتنے دنوں کی بات ہے کہ علماء پر ہر کس وناکس محض اس لئے فقرے چست کیا کرتا تھا کہ یہ حضرات سیاسیات سے دور رہنے میں عافیت سمجھتے ہیں، لیکن بعد میں یہ اعتراض ختم ہو گیا، کیونکہ بہت سے اکابر علماء نے اس میدان میں حصہ لیا، اور دوسروں سے اپنی سیاسی بصیرت کا لواہ منوالیا، تاہم اس نوع کی حدیثیں اور بزرگ ائمہ کے اقوال جب نظر سے گزرتے تو ایک کشمکش دل میں پیدا ہوتی کہ یا اللہ! کیا صورت درست ہے؟ اب تک جو کچھ آپ نے زیر نظر مضمون میں مطالعہ کیا، کیا اس میں کوئی شبہ ہو سکتا ہے یہ سطریں علماء کو سیاست سے الگ رہنے کا مشورہ دیتی ہیں؟ پھر اس کی کیا صورت ہو کہ سیاسیات کی

اصلاح و درشگی ہو سکے؟ اس سوال پر غور کرتے ہوئے یہ بات ضرور سامنے رکھ لیجئے کہ ملکیت کی تاریخ میں شروع سے اب تک یہی دیکھا جاتا ہے کہ جو علماء سر کار و دربار سے وابستہ رہے ہیں، ایک مختصر تعداد کو مستثنیٰ کر کے عموماً بیشتر کی دینی حیثیت محروم ہو کر رہ گئی ہے، عالمۃ المسلمین نے ہمیشہ اعتماد انھیں پر کیا ہے، جو سیاست کی آلاش سے خود کو علیحدہ کئے رہے اور سیاست کے بحر مواج میں کوئی نہ والوں میں انھیں اکابر پر اعتماد قائم رہا ہے، جو اس سے پہلے اپنے خلوص ولہیت، وفور علم و فضل و روع و تقویٰ کے باعث کوئی مقام حاصل کر چکے تھے پھر بعد میں بھی اس پر استقامت کے ساتھ نجتے ہے اس سے کم از کم یہ تیجہ ضرور نکلتا ہے کہ یہ احادیث و اقوال عام طور پر عالم دین کو یہی سبق دیتے ہیں کہ دین و ایمان کی سلامتی اسی میں ہے کہ اس دربار کا تماشا کنارے سے ہی دیکھا جائے، البتہ جو علماء آخری حد تک رائج الیقین ہوں، آہنی عزم و ارادہ اور فولادی اعصاب کے مالک ہوں، اور انہیں اطمینان ہو کہ مال و دولت کی کوئی ترغیب اور جاہ و منصب کی کوئی تحریک انھیں متاثر نہیں کر سکتی، ان کے لئے جواز کی صورت ہے کہ وہ امر بالمعروف اور نہی عن الممنکر کے لئے درباروں میں پھوٹھیں، لیکن آپ بتائیے کہ ایسے کتنے آدمی ہوں گے۔

اب رہ گیا یہ سوال کہ حکومتوں کی اصلاح کیسے ہو؟ تو اس کا جواب غور کرنے سے بہت آسانی کے ساتھ سمجھا جاسکتا ہے، وہ یہ کہ عموماً حکومتوں کی عمدگی اور ان کی خرابی عامة الناس کے ضمیر کی بیداری و خوابیدگی پر مختص ہوتی ہے، مطلب یہ ہے کہ عوام الناس کا ضمیر اگر بیدار ہے، ان میں بدی کو بدی اور نیکی کو نیکی سمجھنے اور کہنے کی ہمت ہے، تو حکومتوں بھی چونکہ انھیں میں سے ابھرتی ہیں، اس لئے ان میں خیر کا عنصر غالب رہتا ہے، اور اگر عوامی ضمیر مردہ ہو چکا ہے، تو حکومت اور بھی بے حس ہو جاتی ہے، علماء کا میدان کا رحکومت نہیں ہے، عام پیلک ہے، یہ حضرات اپنے دین و ایمان کی شمع سے عوام الناس کو روشنی کا فیضان کریں ان کی اصلاح و تربیت کر کے انھیں اس حد تک تیار کر دیں کہ جو حکومت ان کے درمیان سے ابھرے، اس کے دل و دماغ میں بہتر دینی خیالات کے علاوہ دوسرے خیالات کی گنجائش کم

سے کم ہو، اور اگر بھی کوئی ظلم و ستم حکومت کے دماغ میں حرکت بھی پیدا کرے، تو رائے عامہ کی بیداری کی سے وہیں ساکن کر دے، علماء کا میدانِ درحقیقت یہ ہے، حکومت کے قریب جانے میں تو جیسا کہ ارشادِ نبوی ہے، بجز گناہوں کے پشتارہ کے اور پچھنہ لائے گا۔

ایک پاکستانی بزرگ نے مصلح الامت حضرت مولانا شاہ وصی اللہ صاحب نور اللہ مرقدہ، کو ایک خط میں لکھا، کہ:-

”ہمیں نہ امتحان ہے کہ اب تک ہم اس ملک میں نہ تو عوام کی اصلاح کی خدمت انجام دے سکے اور نہ اسلامی اصولوں کے تحفظ کے لئے کوئی آئینی کام انجام سکے، الحمد للہ کہ استاذ مرحوم مولانا شبیر احمد صاحب عثمانیؒ کی حیات سے اسلامی نظام حکومت کیلئے کوشش جاری ہے، یہاں کے ارباب اقتدار نے گزشتہ ہفتہ مجھے بھی دستور ساز جماعت کا رکن مقرر کیا ہے، اور چند رفقاء بھی موئید ہیں، کل دستور سازی کی غرض سے ہم سب لوگ پنجاب جا رہے ہیں، ارباب اقتدار کی اکثریت غیر اسلام پسند عناصر پر مشتمل ہے یہ لوگ اسلامی دستور کی مخالفت میں سرگرم ہیں، صرف بندہ اور چند احباب اس مجلس دستور ساز میں اس ارادے سے شریک ہو رہے ہیں کہ حق الامکان اسلامی نظام کے قیام کے لئے ہم اگر ضرورت ہوئی تو اپنی جانب قربان کر دیں گے لیکن غیر اسلامی دستور نافذ نہ ہونے دیں گے، بھروسہ صرف دعا ڈل پر ہے۔

حضرت مولانا نے جواباً تحریر فرمایا کہ:

”آپ نے تحریر فرمایا ہے کہ ہم اس ملک میں نہ تو عوام کی اصلاحی خدمت انجام دے سکے، اور نہ ہی اسلامی اصولوں کے تحفظ کیلئے کوئی آئینی کام انجام دے سکے، میری سمجھ میں یہ بات نہیں آئی کہ علماء اب تک عوام کی اصلاح کی خدمت کیوں نہیں انجام دے سکے، اور کیا مدرس اور علماء سے اسلامی اصول کا تحفظ نہیں ہو سکتا، اور کیا یہ اس کا ذریعہ نہیں ہیں، ان دونوں کاموں کیلئے علماء کو کس چیز کا انتظار ہے؟

**مولانا! کامیابی تو کام سے ہوگی نہ کہ حسن کلام سے ہوگی، حکومت کا کام تو صرف**

مظالم و مفاسد کا انسداد ہے، اور ایک دوسرے پر ظلم و تعدی سے روکنا ہے، وَلَوْلَا دَفْعُ اللَّهِ  
النَّاسَ بَعْضَهُمْ بِيَغْصِ لِفَسَدِ الْأَرْضِ، (اگر اللہ تعالیٰ ایک کو دوسرے کے ذریعہ  
دفع نہ کرتا رہتا تو زمین میں تباہی بھی جاتی) میں یہ مضمون ہے، کام منقسم ہے، اہل حکومت کا  
اور کام ہے، اور علماء کا اور کام، میں نے اگر سمجھنے میں غلطی کی ہے تو آپ سمجھائیے۔“

حضرت مولانا نے بڑی حکیمانہ بات فرمائی ہے، علماء کو میدان عوام الناس ہیں ان  
کی اصلاح و تربیت سے حکومت کسی نہیں روکتی، ان کی طبیعتوں اور نفوس کی اصلاح کرنی  
چاہئے اور اسلامی اصول ظاہر ہے کہ صرف حدود و قصاص کا نام نہیں ہے، بلکہ اسلامی  
اصول بالخصوص اصلاح نفس کے قواعد تو کہیں بھی حکومتوں سے نہیں مکراتے، اگر علماء اتنا کام  
کہا حقہ، انجام دیں، تو رائے عامہ بیدار ہو جائے گی، اور حکومتوں کو سرجھانے کے علاوہ  
کوئی چارہ کار نہ ہوگا، آپ خیال فرمائیے جب اصل میدان چھوڑ کر دوسری جگہوں پر کوشش  
کی گئی تو کتنا تصادم اور بلکر اپنیا ہوا، اور ہر شر کے بعد دوسری اشٹاہر ہوا، ایک دفعہ پاکستان  
میں ایسا معلوم ہوا کہ اب اسلام پسندوں نے بازی جیت لی، مگر عوای ضمیر اسلام کے حق میں  
بیدار نہ تھا، نتیجہ جب ظاہر ہوا۔ تو امیدوں کا چراغ گل ہو کر رہ گیا۔ اور امت پھر ایک مرتبہ  
تقسیم و انتشار کی بلا میں پھنس گئی۔

قاضی عبدالغفار مراد آبادی نے حکیم اجمل خاں مرحوم کے حوالے سے حیات اجمل  
میں کہیں نقل کیا ہے کہ تجربہ کے بعد اندازہ ہوا کہ علماء کو میدان سیاست میں نہیں آنا چاہئے،  
معدودے چند کا انہوں نے استثنای کیا ہے، وہ استثنائیں سطروں میں بھی آپ نے پڑھ لیا ہے،  
لیکن عمومی مسئلہ دین و شریعت کی روشنی میں اور ان سیاسی لوگوں کے تجربے سے بھی یہی ہے  
کہ علماء کو اس خاردار وادی سے دور ہی رہنا چاہئے، بالخصوص ہمارے اس دور میں تو سیاست  
کی وادی میں اترنے کے بعد دین و ایمان، شرم و حیا، اور حمیت و غیرت کا لبادہ جس طرح  
چاک چاک ہوتا ہے، کسی صاحب بصیرت پر تھنی نہیں ہے۔ اعادنا اللہ منها (مترجم)

**تقویٰ کی نہائش:** جاہ ہی کا ایک شعبہ یہ بھی ہے کہ آدمی چاہتا ہے کہ اس

کے علم و عمل، زہد و تقویٰ، احوال و احوال اور عبادات و کرامات کا چرچا ہو، تاکہ لوگ اس کی ملاقات کو آئیں، اس سے برکت حاصل کرنے کی آرزو کریں، اس سے دعائیں کی درخواست کریں، اس کے ہاتھوں کو بوسہ دیں، ان امور کو آدمی پسند کرتا ہے، ان سے اسے خوشی حاصل ہوتی ہے، ان کے حصول کے اسباب کی تگ و دو کرتا ہے، یہ سخت مہلک گھٹی ہے، اسی وجہ سے سلف صالحین شہرت و ناموری کو بہت ناگوار سمجھتے تھے، علماء ربانیین میں ایوب سختیانی، ابراہیم شخصی، سفیان ثوری، اور امام احمد وغیرہ، حضرات عارفین و عابدین میں فضیل بن عیاض اور داؤد طائی وغیرہ حضرات سے شہرت کی ناپسندیدگی شد و مدد کے ساتھ منتقل ہے، یہ حضرات اپنے نفوں کی سخت مذمت کرتے تھے، اور اپنے نیک اعمال کو حد درجہ پوشیدہ رکھتے تھے۔

ایک آدمی حضرت داؤد کے پاس آیا، آپ نے پوچھا کیسے آئے؟ اس نے کہا کہ زیارت کی غرض سے، آپ نے فرمایا یہیک ہے، تمہیں تو تواب مل گیا، کیونکہ تمہاری نیت محض اللہ کے واسطے ہے، لیکن بتاؤ کل کو میرا حشر کیا ہو گا۔ جب مجھ سے پوچھا جائے گا کہ تم کون ہو؟ کہ تمہاری زیارت کی جاتی تھی؟ زہدوں میں ہو؟ نہیں، عابدوں میں ہو؟ نہیں، صالحین میں ہو؟ نہیں، اسی طرح عمدہ خسائل کو گناہ کرنی کرتے رہے، پھر اپنے کو سخت تعصیبیہ کی اور فرمایا کہ اے داؤد! جوانی میں تم فاسق تھے، اور اب بوڑھاپے میں ریا کار ہو، اور جانتے بھی ہو ریا کار فاسق سے بدتر ہوتا ہے۔

محمد بن واسع فرماتے ہیں کہ اگر گناہوں میں بدبو ہوتی تو میرے پاس ہرگز کوئی نہ بیٹھتا، ابراہیم شخصی کے پاس جب کوئی شخص حاضر ہوتا اور وہ قرآن شریف کھول کر تلاوت کرتے ہوتے، تو جلدی سے اسے چھپا دیتے۔ حضرت اولیس قرنی وغیرہ کا یہ حال تھا کہ جب کسی جگہ کے لوگ انھیں پہچان لیتے تو وہ جگہ چھوڑ کر چل دیتے۔

اسی طرح بہت سے سلف اس بات کو بھی پسند نہیں کرتے تھے کہ ان سے دعاء کی درخواست کی جائے، اور جوان سے دعاء کی درخواست کرتا، اس سے فرمادیتے کہ میں کیا چیز ہوں، حضرت عمر بن خطاب، حضرت حذیفہ رضی اللہ عنہما اور حضرت مالک بن دینار سے

اس طرح کے کلمات مروی ہیں، ابراھیمؑ بھی اپنے سے دعاء کی درخواست کو پسند نہیں کرتے تھے ایک شخص نے امام احمد بن خبلؓ کو دعاء کیلئے لکھا تو آپ نے فرمایا کہ اگر ہم اس کیلئے دعاء کریں تو ہمارے لئے کون دعاء کرے گا۔

ایک بادشاہ کے سامنے کسی بزرگ کے زہد و عبادت اور صالحیت کی تعریف کی گئی۔ اس نے ان سے ملاقات کا قصد کیا، بزرگ کو جب اس کی اطلاع ہوئی، تو راستہ پر بیٹھ کر کچھ کھانے لگے، بادشاہ کی ملاقات اسی حال میں ہوئی، بادشاہ نے سلام کیا، یہ جواب دے کر پھر کھانے میں مشغول ہو گئے، اور کچھ زیادہ تیزی اور انہاک سے کھانے لگے، بادشاہ کی جانب التفات تک نہ کیا، بادشاہ نے کہا کہ اس شخص میں کوئی بھی خوبی نہیں ہے، یہ کہہ کر لوٹ گیا، ان بزرگ نے ارشاد فرمایا کہ اللہ کا شکر ہے کہ اس نے اس شخص کو میرے پاس سے ناراض کر کے لوٹا دیا، یہ بہت وسیع باب ہے۔

### تواضع بہ نیت تکبر: یہاں ایک نکتہ سمجھ لینا چاہیئے کہ بھی کبھی انسان

اپنے نفس کی مذمت اس لئے بھی کرتا ہے کہ لوگ اسے متواضع سمجھیں، اور اس کا درجہ لوگوں کے نزدیک بلند ہو جائے، اور اس کی تعریف کریں۔ یہ بھی ریا ہی کا ایک شعبہ ہے اور بہت دقیق ہے، سلف صالحین نے اس کی بھی نشاندہی کی ہے، چنانچہ حضرت مطرف بن عبد اللہ بن شیخیر کا ارشاد ہے کہ نفس کی خوشی کے لئے یہ بات بہت ہے کہ تم مجھ میں اس کی مذمت کر کے اس کی تزیین کا قصد کرو، خدا کے نزدیک یہ بڑی حماقت ہے۔

**محبت دنیا:** سطور بالا سے یہ بات اچھی طرح واضح ہو چکی ہے کہ مال و جاہ کی حرص و محبت آدمی کے دین کو تباہ کر دیتی ہے اور اس کا بہت کم حصہ باقی چھوڑتی ہے، چنانچہ حدیث میں اس کی وضاحت گزر چکی ہے، جاہ و مال کی محبت کی بنیاد حُبِّ دنیا ہے، اور حُبِّ دنیا کی جڑ خواہشات کی پیروی ہے، حضرت وہب بن منبه سے منقول ہے کہ ہوس کی پیروی سے دنیا کی رغبت پیدا ہوتی ہے، دنیا کی رغبت سے مال و جاہ کی محبت پرورش پاتی ہے، اور مال و جاہ کی محبت سے آدمی حرام کو حلال کر لیتا ہے، یہ بہت عمده بات ہے۔

اس سے یہ بات واضح ہوتی ہے کہ مال و جاہ کی ہوس کا سبب دنیا کی رغبت ہے، اور دنیا کی رغبت، خواہش کی پیروی سے جنم لیتی ہے، کیونکہ خواہشات کا کام ہی رغبت دنیا پر برائیگیختہ کرنا ہے، اور مال و جاہ کا تعلق بھی دنیا ہی سے ہے، اس کے مقابلہ میں تقویٰ، خواہشات کی پیروی سے روکتا ہے، اور حب دنیا سے باز رکھتا ہے، اللہ تعالیٰ کا فرمان ہے:

فَآمَّا مَنْ طَغَىٰ ۝ وَآثَرَ الْحَيَاةَ ۝ جِسْ نے سرکشی کی اور دنیاوی زندگی کو  
الدُّنْيَا ۝ فَلَيْلَ الْجَحِيمَ هِيَ  
تُرْجَحُ دِيٰ، پس جہنم ہی اس کا مٹھکانا  
الْمَأْوَىٰ ۝ وَآمَّا مَنْ خَافَ  
ہے، اور جو اپنے پروردگار کے رو برو  
مَقَامَ رَبِّهِ وَنَهَى النَّفْسَ عَنِ  
کھڑے ہونے سے خالف رہا اور  
الْهَوَىٰ ۝ فَلَيْلَ الْجَنَّةَ هِيَ  
نفس کو اس کی خواہش سے روکا تو  
الْمَأْوَىٰ (سورۃ النازعات) جنت اس کا مستقر ہے۔

اللہ تعالیٰ نے اہل جہنم کی صفت مال اور حکومت کو بیان فرمایا ہے، چنانچہ ارشاد ہے:  
وَآمَّا مَنْ أُوتَىٰ كِتَابَهُ بِشَمَالِهِ فَيَقُولُ يَا لَيْتَنِي لَمْ أُوتْ كِتَابِيَهُ ۝ وَلَمْ أَذْرِ مَا  
حِسَابِيَهُ يَا لَيْتَهَا كَانَتِ الْقَاضِيَهُ مَا أَغْنَى عَنِي مَالِيَهُ ۝ هَلْكَ عَنِي سُلْطَانِيَهُ  
بہر حال جس شخص کا نامہ اعمال اس کے باسیں ہاتھ میں دیا جائے گا وہ کہے گا کاش  
مجھے میرا اعمال نامہ نہ دیا گیا ہوتا، کاش میرا حساب مجھے نہ معلوم ہوتا، کاش وہیں بات ختم  
ہو جاتی، میرا مال میرے کچھ کام نہ آیا، میری حکومت و شوکت فنا ہو گئی۔ (سورۃ الحاقة: ۲۵-۲۹)  
یہ کھلی حقیقت ہے کہ نفس انسانی اپنے اقران و امثال پر برتری کا فطرتاً طلب گار  
ہوتا ہے، اور اس کے زیر اثر کبر اور حسد کی پیداوار ہوتی ہے، لیکن عقل مندوہ ہے، جوداگی  
برتری میں مسابقت کرے، جس میں اللہ کی رضامندی، اس کا قرب اور اس کی نزدیکی ہو،  
علو سے قطعاً اجتناب کرے، جو خود فانی ہے، مگر اس کے نتیجے میں بندہ خدا کے قہر و غصب کا  
شکار ہو جاتا ہے، اور اللہ تعالیٰ کی جناب سے بہت دور، انہما کی پستی میں جا گرتا ہے، یہ نہ موم  
اور فانی علوکیاً چیز ہے؟ بھی دنیا میں تکبر اور ناحق کی بڑائی، رہی آخرت کی برتری اور رفعت کی

حرص تو وہ محدود ہے، اللہ تعالیٰ ارشاد فرماتا ہے:

**وَفِي ذلِكَ فَلْتَنَافِسٍ** اس میں سبقت کرنے والے بازی  
**الْمُتَنَافِسُونَ** (سورۃ المطففين) لے جائیں۔

**آخرت کی حرص:** حضرت حسن بصریؓ کا ارشاد ہے جب کسی کو دیکھو کہ وہ تم سے دنیا میں آگے بڑھنے کی کوشش کر رہا ہے، تو تم اس سے آخرت میں سبقت کرنے کی کوشش کرو۔ حضرت وہیب بن ورد کا قول ہے کہ اگر تم سے ہو سکے کہ اللہ کی طرف پیش قدی میں تم سے کوئی آگے نہ بڑھ سکے تو ایسا ضرور کرو۔ محمد بن یوسف اصفہانی نے فرمایا کہ اگر کوئی شخص دوسرے آدمی کے متعلق سنے یا جانے کہ وہ خدا کا زیادہ مطیع ہے، اور اس کی وجہ سے اس کا دل پھٹ جائے، تو کچھ حیرت کی بات نہیں۔ مالک بن دینار سے ایک شخص نے کہا کہ آج میں نے خواب میں ایک منادی کو یہ پکارتے ہوئے سنا کہ الرحیل، الرحیل (کوچ کرو کوچ کرو)

تو میں نے بجز محمد بن واسع کے کسی اور کوئی دیکھا کہ یہ آواز سنتے ہی چل پڑا ہو،  
یعنی کرماں کی چیخ نکل گئی اور غش کھا کر گرپڑے۔

**حرص دنیا کا اعلان:** دنیاوی علو سے اجتناب کے متعدد اسباب ہو سکتے ہیں۔  
۱- بندہ اس پر غور کرے کہ جو لوگ دنیا میں حکومت و ریاست کی گذی پر بیٹھ کر اس کا حق نہیں ادا کر پاتے، قیامت کے دن ان کا انجام کیا ہوگا، اس سلسلہ میں ان لوگوں کے احوال پر غور کرے، جو ظلم و ستم کے خوگر ہے، اور جنہوں نے خدا کی کبریائی کا حق چھیننے کی کوشش کی ہے، نبی کریم ﷺ کا ارشاد ہے:

يَحْشِرُ الْمُتَكَبِّرُونَ يَوْمَ الْقِيَامَةِ أَمْثَالَ الذِّرَفِ فِي صُورِ الرِّجَالِ  
يَغْشَاهُمُ الدُّلُّ مِنْ كُلِّ مَكَانٍ يُسَاقُونَ إِلَى سَجْنٍ فِي جَهَنَّمَ يُقالُ لَهُ بُولُسٌ  
يَعْلُو هُمْ نَارًا لَأَنَّيَارًا لَيْسُوْنَ مِنْ عَصَارَةِ أَهْلِ النَّارِ طِينَةُ الْجَبَالِ۔

**متکبروں کا حشر:** قیامت کے دن آدمیوں کی شکل میں لیکن چیزوں کے برابر جسم

میں ہوگا، ذات ان پر ہر طرف سے چھائی ہوئی ہوگی جہنم کے ایک قید خانہ میں جس کا نام بوس ہے گھیٹ کر لائے جائیں گے، ان کے اوپر سب سے بڑی آگ لپک رہی ہوگی، جہنمیوں کا لہوا اور پیپ جسے طینہ الجبال کہتے ہیں، انہیں پلاٹی جائے گی

ایک روایت میں یہ الفاظ منقول ہیں:

یطahem الناس باقدامهم لوگ انھیں اپنے قدموں سے روندتے  
الدواب بارجلهمما حتی ہونگے۔

دوسری روایت اس طرح ہے:

یطahem الجن والانس انہیں جن و انس اور جانور اپنے پاؤں  
والدواب بارجلهمما حتی سے اس وقت تک روندتے رہیں گے  
يقضى الله بين عباده جب تک سب کے فیصلے نہ ہو جائیں۔

حضرت عمر رضی اللہ عنہ سے ایک شخص نے وعظ کرنے کی اجازت چاہی آپ نے فرمایا کہ مجھے اندیشہ ہے کہ تم لوگوں کے سامنے کہو گے، پھر اپنے دل میں اپنی بڑائی محسوس کرو گے، نتیجہ یہ ہو گا کہ قیامت میں اللہ تعالیٰ تمہیں ان کے قدموں تک ڈال دیں گے۔

۲ - بندہ اس پر غور کرے کہ رفعت و سر بلندی اس کے اختیار میں نہیں ہے، بلکہ محض حق تعالیٰ کی بخشش اور موبہت ہے۔ اہل اللہ جو خدا کی معرفت و محبت میں سرشار رہتے ہیں، اور اصحاب زہد جو خدا کے واسطے دنیاوی جاہ و مال کو ٹھکرایتے ہیں، رب تعالیٰ ان کی قربانیوں کے عوض انہیں اپنے فضل و کرم سے تقویٰ کی حرمت اور خلق میں ہیبت ظاہراً اور ایمان و معرفت اور طاعت و عبادت کی حلاوت باطنًا عطا فرماتے ہیں، اور درحقیقت یہی وہ حیات طیبہ ہے، جس کا مومن مرد و عورت سے بشرط عمل صالح قرآن میں وعدہ ہے، اور یہی وہ حیات طیبہ ہے، جس کی لذت و حلاوت سے سلطین عالم، ملوك دنیا اور مرليضان جاہ قطعاً محروم ہیں، حضرت ابراہیم بن ادہم فرماتے ہیں کہ جس خوشی و سورہ میں ہم لوگ رہتے ہیں، اگر باشہاول اور شہزادوں کو اس کی خبر لگ جائے، تو تواریں سونت کر ہم سے لڑنے کو تیار

ہو جائیں، جسے اللہ تعالیٰ یہ لازموں نعمت عطا فرمائیں وہ اس فانی اور مست جانے والے شرف وجہ میں کیوں مشغول ہوگا۔ اللہ تعالیٰ کا ارشاد ہے: وَلِبَاسُ التَّقْوَىٰ ذَلِكَ خَيْرٌ، تقویٰ کا لباس بہتر ہے۔ دوسری جگہ ارشاد ہے:

مَنْ كَانَ يُرِيدُ الْعِزَّةَ فَلِلَّهِ  
جَسِعَتْ وَغَلَبَ كَيْ طَلَبَ ہو وہ سمجھ لے  
الْعِزَّةُ جَمِيعًا (الفاطر)  
کہ عزت تمام تر خدا کے قبضے میں ہے  
بعض روایت میں منقول ہے کہ اللہ تعالیٰ ارشاد فرماتے ہیں:

اَنَا الْعَزِيزُ فَمَنْ ارَادَ الْعِزَّةَ فَلِيَطْعُمُ الْعَزِيزَ وَمَنْ ارَادَ عَزَ الدِّينِ  
وَالآخِرَةَ فَعَلَيْهِ بِالْتَّقْوَىٰ.

میں عزت والا ہوں پس جو شخص چاہتا ہے اسے چاہئے کہ عزت والے کی اطاعت کرے، اور جو شخص دنیا و آخرت کی عزت چاہتا ہے اس کے ذمہ تقویٰ لازم ہے۔

حجاج بن ارطاة کہا کرتے تھے مجھے حب جاہ نے ہلاک کیا، اس پر ان سے ایک سوار نے کہا کہ اگر تم خدا کا تقویٰ اختیار کرتے تو شرف و جاہ حاصل کر لیتے، صالح بابی کہتے ہیں کہ خدا کی طاعت، درحقیقت امارت ہے، اور خدا کافر مان بردار بندہ امراء کا حاکم ہے، دیکھو امراء کے دربار میں ان کی کس درجہ ہیبت ہوتی ہے، ان کی بات کو قبول کرتے اور ان کے حکم کی اطاعت کرتے ہیں، پھر فرماتے ہیں کہ بار الہا! جس نے تیری خدمت میں کمر باندھی پھر تو نے اسے اپنی محبت سے نوازا، اس کا حق یہ ہے کہ ملوک و سلاطین اس کیلئے ذلیل و خوار ہوں، اور اس سے ہیبت زدہ ہوں، کیوں کہ اس کے دل میں تیری ہیبت جاگزیں ہے، اور تیرے پاس جو بھی بھلائی ہے، سب تیرے اولیاء کے حق میں مخصوص ہے، بعض سلف سے منقول ہے کہ اللہ کے اطاعت گزار بندے سے بڑھ کر خوش بخت و سعادت مند کون ہو سکتا ہے، تمام تر بھلائی طاعت میں ہے اور اللہ کا اطاعت گزار بندہ دنیا و آخرت میں بادشاہ ہے، حضرت ذوالنونؑ فرماتے ہیں کہ اس آدمی سے بڑھ کر حرمت و عزت کس کی ہو سکتی ہے جو ہر طرف سے کٹ کر محض اس ذات کا ہو کر رہ گیا ہو حس کے قبضے میں ہر چیز کی ملکیت ہے۔